



**QORTI TAL-MAGISTRATI (GHAWDEX)  
ĠURISDIZZJONI SUPERURI  
SEZZJONI ĠENERALI**

**MAGISTRAT DOTTOR SIMONE GRECH  
B.A. LL.D. MAG. JUR. (EUR LAW)**

**Rikors Ġuramentat Numru: 83/2007 SG**

**Adrian Psaila u Carmen Vella**

**vs**

**Raymond Buttigieg**

**Illum l-Erbgha, 9 ta' Frar 2022**

Il-Qorti,

Rat ir-rikors ġuramentat ta' Adrian Psaila u Carmen Vella pprezentat fis-17 ta' Awwissu 2007 u li jaqra s-segwenti:

- 1. Illi permezz ta' kuntratt ta' bejgħ fl-atti tan-Nutar Dottor Pamela Mifsud Bonnici datat tletin (30) ta' Marzu tas-sena elfejn u sebgħa (2007), ir-rikorrenti Psaila u Vella akkwistaw pozżjon diviż raba' u passagg privat f'inhawi magħrufa bhala 'Ta' Zabbetta', fil-limiti ta' Sannat, Ghawdex kif jidher ahjar mill-kuntratt ta' bejgħ hawn anness u mmarkat bhala Dok CV1;*
- 2. Illi l-intimat Raymond Buttigieg għandu xi raba' fl-istess inhawi magħrufa bhala 'Ta' Zabbetta', fil-limiti ta' Sannat, Ghawdex, liema raba' tmiss mil-hvant mar-raba' proprjeta' tar-rikorrenti, minnhom akkwistata bil-kuntratt imsemmi fil-paragrafu numru wiehed, u għandha faccata għal fuq zewg toroq pubblici;*

3. *Illi l-intimat Raymond Buttigieg b'mod abbużżiv ghamel fetha fil-hajt diviżorju tas-sejjeġh li jifred ir-raba' tiegħu mill-passaġġ propjeta' tar-rikorrenti Psailia u Vella. Din il-fetha għandha forma ta' bieb li mir-raba' tiegħu jagħti għal fuq il-passaġġ privat li akkwistaw ir-rikorrenti;*
4. *Illi l-intimat Buttigieg ghamel din l-fetha fil-hajt li jifred ir-raba' tiegħu mill-passaġġ propjeta' tar-rikorrenti Psailia u Vella, liema hajt huwa fl-intier tiegħu propjeta' tal-istess rikorrenti stante li dan huwa hajt ta' lqugħ u l-passaġġ f'parti sostanzjali minnu huwa f'għoli ta' aktar minn hames piedi mir-raba' tal-intimat Buttigieg;*
5. *Illi dan l-att da parti tal-intimat Buttigieg dan sar bi vjolenza u abbuż;*
6. *Illi minkejja li l-intimat gie interpellat diversi drabi, inkluz permeżż ta' ittra ufficjali (annessa u mmarkata bhala Dok CV2), sabiex jagħlaq din il-fetha huwa baqa' inadempjenti;*

*Jgħid għalbekk l-istess intimat Raymond Buttigieg għaliex din l-Onorabbli Qorti ma għandhiex:*

1. *tiddikjara illi l-intimat Raymond Buttigieg ma għandu l-ebda drittijiet fuq il-passaġġ propjeta' tar-rikorrenti Adrian Psaila u Carmen Vella u ma kellu l-ebda dritt li jagħmel il-fetha f'forma ta' bieb f'hajt li mhux propjeta' tiegħu u għal go propjeta' li ma għandu l-ebda dritt fuqha;*
2. *tikkundanna lill-intimat Raymond Buttigieg biex fi żmien qasir u perentorju li jigi lill-prefiss minn dina l-Onorabbli Qorti, jerga' jagħlaq din il-fetha li huwa ghamel u jregga' kollox lura għall-istat li kien;*
3. *f'n-nuqqas ta' tawtorizzazzjoni lir-rikorrenti Psaila u Vella sabiex jagħmlu huma dawk ix-xogħolijiet necessarji a spejjes tal-intimat;*
4. *tiddikjara illi l-hajt li jifred il-passaġġ propjeta' tar-rikorrenti mir-raba' tal-intimat huwa propjeta' tal-istess rikorrenti fl-intier tiegħu stante li dan huwa hajt ta' lqugħ.*

*Bl-ispejjeż inkluzi dawk ta' l-ittra ufficjali ta' Mejju 2007.*

Rat ir-risposta ġuramentata ta' Raymond Buttigieg li giet ippreżentata fit-8 ta' Ottubru 2007 fejn gie eċċepit:

1. *Illi t-talbiet attrici huma totalment infondati fid-dritt u fil-fatt u għandhom jigu miċhuda bl-ispejjeż kollha kontra l-atturi.*
2. *Dan għaliex fl-ewwel lok, il-fetha illi teżisti fil-hajt tas-sejjeġh diviżorju bejn ir-raba' tiegħu u l-passaġġ li jigi fuq in-naba tal-lvant tagħha ilha teżisti ferm aktar minn tletin sena u mhux minnu illi l-esponenti iiforma din il-fetha ricentement;*

3. *Illi l-eżistenza ta' din il-fetħa huwa in konformita' mal-kuntratt tal-akkwist da parti tal-esponenti, u ma sar xejn vjolenti jew b'abbuż mill-esponenti rigward din il-fetħa;*
4. *Illi l-esponenti jikkontesta ukoll l-allegazzjoni tal-atturi illi huma proprjetarji tal-intier tal-hajt diviżorju bejn ir-raba tal-esponenti u l-passagg de quo, jew illi dan il-hajt huwa hajt tal-lqugh pjuttost milli hajt diviżorju;*
5. *Illi l-fatt illi l-atturi għandhom titolu registrat fuq il-passagg de quo xejn ma jiggjovabom għaliex anke fit-titolu registrat tal esponenti mingħand ir-Registratur tal-Artijiet jissemma speċifikament illi l-art tal-esponenti tgawdi dritt ta' passagg minn fuq il-passagg li jigi fuq il-hvant tagħha.*
6. *Illi b'riferenza partikolari għal kull paragrafu tar-rikors promotur l-esponenti jiddikjara illi:*
  - a. *L-ennvel paragrafu huwa korrett, suggett għall-kejarifika illi fuq dan il-passagg l-esponenti igawdi u minn dejjem kien igawdi dritt ta' passagg;*
  - b. *It-tieni paragrafu huwa korrett;*
  - c. *It-tielet paragrafu mhux korrett għar-ragunijiet elenkati aktar il-fuq;*
  - d. *Ir-raba paragrafu mhux korrett ukoll għar-ragunijiet spjegati aktar il-fuq;*
  - e. *Illi l-esponenti ma wettaq ebda att ta' vjolenzja jew b'abbuż;*
  - f. *Illi l-esponenti ma għalaqx il-fetħa fil-hajt tas-sejjeġh għar-ragunijiet kollha elenkati aktar il-fuq f'din ir-risposta guramentata,*
7. *Salvi eccezzjonijiet ulterjuri fid-dritt u fil-fatt.*

Rat illi b'digriet tas-6 ta' Diċembru 2007 din il-Qorti kif dak inhar presjeduta ordnat illi l-provi jingabru quddiem l-assistent gudizzjarju tagħha Dr Adrian Attard Hili.

Rat li din il-kawża giet assenjata lil din il-Qorti hekk kif ippreseduta;

Rat illi b'digriet tat-28 ta' Settembru 2020 il-Qorti laqgħet it-talba tal-atturi u ħatret lill-Perit Claude R. Mallia bħala perit tekniku sabiex jirredigi pjanta/i fejn jindika (i) il-posizzjoni tal-proprjetajiet rispettivi bil-livelli relatati ma' l-istess fondi; (ii) id-dizlivell jekk hemm bejn it-toroq u r-raba' tal-konvenut; (iii) it-toroq li jikkonfinaw mar-raba' tal-konvenut. In oltre, il-perit tekniku intalab ukoll jagħti deskrizzjoni tal-ħajt illi hemm jifred il-proprjeta' tar-rikorrenti mir-raba' tal-konvenut.

Rat ukoll illi b'digriet tat-23 ta' Novembru 2020 il-Qorti laqgħet it-talba tal-perit tekniku u ħatret lil Jean Paul Cefai bhala *surveyor* sabiex jassisti lill-perit tekniku.

Rat illi fis-6 ta' Jannar 2021 il-perit tekniku ippreżenta u ħalef ir-relazzjoni tiegħu.

Rat illi b'digriet tal-11 ta' Frar 2021 il-Qorti laqgħet it-talba u ordnat illi jsir aċċess fil-post in kwistjoni.

Rat il-verbal tal-aċċess miżmum fid-9 ta' April 2021.

Rat l-atti kollha tal-kawża;

Rat in-nota ta' sottomissjonijiet ippreżentata mill-atturi fil-31 ta' Mejju 2021 u dik tal-konvenut li għet ippreżentata fid-9 ta' Awwissu 2021.

Rat in-nota tal-atturi tal-20 ta' Awwissu 2021.

Rat in-nota tal-konvenut tas-6 ta' Settembru 2021.

Rat id-digriet tagħha tat-23 ta' Settembru 2021.

Rat dak li gie vverbalizzat fil-5 ta' Novembru 2021.

Rat in-nota ta' l-atturi li gie ippreżentata fil-5 ta' Novembru 2021.

Rat li din il-kawża gie differita għas-sentenza.

## **Ikkunsidrat**

### **Xhieda prodotta**

Illi in suċċint is-segwenti xhieda gew imressqa quddiem din il-Qorti:

L-atturi **Carmen Vella** u **Adrian Psaila** kkoncentraw ix-xhieda tagħhom fuq il-provenjenza tat-titolu minnhom vantat fuq il-passaġġ de quo u in sostenn ta' dan esebew diversi pjanti u kuntratti.

Permezz ta' kuntratt ta' self u bejgħ tat-30 ta' Marzu 2007 fl-atti tan-Nutar Dottor Pamela Mifsud Bonnici S.O.C & K. Co. Limited kif rappreżentata minn Oliver Ruggier, biegħet u

ttrasferiet favur l-atturi l-proprjeta' kollha hemm deskritta inkluż ukoll il-passaġġ kif deskritt fil-paragrafu (d) tat-taqsimha *Definitions*<sup>1</sup>. Id-deskrizzjoni tal-passaġġ taqra hekk:

*“the divided portion of land known as an unnumbered and unnamed private passage (hereinafter referred to as “the Passage”) abutting onto Triq Pisoniano, formerly Triq il-wiehed u tletin ta’ Ottubru tas-sena elf disa’ mija u tnejn u erbghin (31/10/1942), in the area known as Ta’ Zabbetta, Sannat, Gozo, with all its rights and appurtenances; the said passage gives access to the Stairwell and the Maisonette from the aforesaid street, and has a superficial area of approximately eighty four decimal point six eight square meters (84.68 sq.m.) and is being acquired together with its overlying airspace extending upwards ad infinitum; the Passage is bounded on the north by the street, on the east by the block of buildings of which the Maisonette shall form part and on the south by property of Carmel Apap Bologna Sciberras d’Amico Inguanez or his successors in title; subject to the right of passage by any means, including vehicles: (i) in favour of other lands property of Carmel Apap Bologna Sciberras d’Amico Inguanez or his successors in title; and also (ii) in favour of the remaining land property of the vendor, which land is situated on the southern side of the block of which the Maisonette shall form part – this right of passage in favour of the Vendor shall in no way be interpreted as a right of passage being retained by the Vendor qua owner of the garage and the first floor maisonette which shall underlie the Maisonette, since the rights of the owners of the said underlying garage and first floor maisonette shall be limited to the right of access to the said Passage for the purposes of maintenance and repairs as stipulated on this deed in the manner stipulated by virtue of the provisions of this deed;”*

L-arja tal-proprjeta' akkwistata mill-atturi permezz tal-kuntratt tat-30 ta' Marzu 2007 inkluż ukoll il-passaġġ jinsabu mmarkati bl-aħmar fuq il-pjanta annessa bhala 'Dok B mal-istess kuntratt<sup>2</sup>. L-atturi spjegaw illi l-arja akkwistata minnhom kienet originarjament tiffirma parti minn tmienja u erbghin (48) tomna u 6 mesuri ekwivalenti għal ċirka 54,054 metri kwadri fiż-żona magħrufa bhala 'tal-Hofra', limiti ta Sannat Għawdex.

L-**attriċi** xehdet illi qabel akkwistat il-proprjeta' tagħha hija kienet marret fuq il-post fejn iltaqgħet mal-konvenut illi kien qiegħed jahdem l-għalqa tiegħu u cioe dik illi tinsab adjaċenti għall-passaġġ in kwistjoni. Tgħid illi l-konvenut ma tilifx hin biex jistaqsiha jekk kinitx ser takkwista l-proprjeta' adjaċenti u dlonk zied jirrimarka li l-passaġġ in kwistjoni ma kienx proprjeta' tas-socjeta' venditriċi. Tgħid illi hija hadet hsieb tgharraf lil Oliver Ruggier b'dak illi kien qalilha l-konvenut u talbet minghand Ruggier spjegazzjoni dwar il-għaliex kien hemm fetha li tagħti għall-passaġġ. Tgħid ukoll illi Ruggier qalilha li ricentement kien sar jaf li saret il-fetha u li din kienet saret b'mod abbużiv u llegali għaliex il-konvenut ma' kellu ebda jedd ta' mogħdija minn fuq il-passaġġ. Ziedet tgħid illi Ruggier qalilha wkoll li kien tkellem mal-konvenut fuq il-post u avzah biex jagħlaq l-imsemmija fetha.

<sup>1</sup> 'Dok. A' a fol. 178 et seq, Vol. I tal-proċess.

<sup>2</sup> Din il-pjanta tinsab esebita a fol. 208, Vol. I tal-proċess. Ara wkoll il-panati esebita bhala 'Dok. E1' u 'Dok. F1' a fol. 309 u 310, Vol. II tal-proċess, fuq liema pjanti l-passaġġ mertu tal-vertenza jinsab immarkat bil-vjola.

L-attriċi kompliet tixhed illi l-konvenut kien saħansitra rreġistra oġġezzjoni għall-ħruġ tal-permessi tal-bini tal-mezzanin għar-raġuni li skont hu it-twieqi tal-mezzanin kienu ser jaffaċċjaw fuq il-passaġġ li l-konvenut kien qiegħed jivvanta dritt fuqu. Spjegat illi wara li eżaminat id-dokumentazzjoni relattiva, l-Awtorita' ta' Malta dwar l-Ambjent u l-Ippjanar ikkonkludiet illi l-passaġġ ma kienx fil-proprjeta' tal-konvenut iżda f'dik ta' Ruggier u għalhekk għaddiet sabiex akkordat il-permess għall-iżvilupp tal-mezzanin fuq l-arja akkwistata mill-attriċi. In kontro-eżami l-attriċi għamlet kjarifika fis-sens illi dak li xehdet dwar x'verifiki saru mill-Awtorita' ta' Malta dwar l-Ambjent u l-Ippjanar tafu tramite Oliver Ruggier.

Carmen Vella kompliet tixhed illi wara li nqala' dan kollu hija tkellem man-Nutara Dottor Pamela Mifsud Bonnici u talbitha tagħmel ricerki intensivi kemm dwar l-arja akkwistata mill-atturi kif ukoll dwar il-passaġġ in kwistjoni. Tgħid illi mir-riċerki rriżulta illi l-passaġġ kien proprjeta' ta' S.O.C. & K Co. Ltd u li d-dritt ta' passaġġ minn fuq il-passaġġ in kwistjoni jispetta biss lil dawk il-persuni speċifikament imnizzla u ndikati fil-kuntratt tas-26 ta' Mejju 1992. Il-konvenut mhuwiex wieħed minnhom.

L-attriċi tgħid illi Olivier Ruggier kien informaha illi l-konvenut kien irreġistra xi lment għar-rigward il-proprjeta' tal-passaġġ u għaldaqstant ir-Registru tal-Artijiet irreġistra l-passaġġ b'titolu possessorju f'isem Oliver Ruggier. Kompliet tgħid illi skont ma' kien qalilha Ruggier, ir-Registru tal-Artijiet kien sejjer japplika t-terminu legali ta' għaxar snin entru liema l-konvenut ried jagħmel il-prova tad-drittijiet minnu vantati. Din il-prova qatt ma saret u għaldaqstant wara d-dekors ta' għaxar snin, fis-27 ta' Marzu 2007 inħareġ ċertifikat ta' titolu garantit f'isem S.O.C. & K Co. Ltd<sup>3</sup>. Sussegwentement, fid-9 ta' April 2008 ir-Registru tal-Artijiet hareġ ċertifikat ta' titolu garantit favur l-attur in virtu tal-kuntratt tat-30 ta' Marzu 2007<sup>4</sup>. Dottor Marlin Vella in rappreżentanza tar-Registratur tal-Artijiet ikkonferma dan it-titolu favur l-atturi.

B'referenza għall-proprjeta' tal-konvenut, b'kuntratt ta' diviżjoni tad-9 ta' Frar 1956 fl-atti tan-Nutar Francesco Refalo, Carmelo Sciberras, in-nannu matern tal-konvenut, gie assenjat l-art magħrufa bhala 'Ta' Żabbetta, limiti ta' Sannat<sup>5</sup>. L-art in kwistjoni giet hemm deskritta hekk:

*“Porzjon raba msejba “Ta' Żabbetta”, kontrada anonima, limiti Sannat, Għawdex tal-kejl ta' ċirka tomna u siegħ u nofs konfinanti tramuntana t-triq, punent u lvant ma' passaġġ.”*

Tajjeb jiġi osservat illi għalkemm jissemma l-passaġġ fuq ir-riħ ta' lvant, ma jissemmiex ukoll illi hemm xi jedd fuq tali passaġġ.

<sup>3</sup> 'Dok. E' a fol. 238 et seq, Vol. II tal-proċess.

<sup>4</sup> 'Dok. G' a fol. 245 et seq, Vol. II tal-proċess.

<sup>5</sup> 'Dok. XI' a fol. 389 et seq., Vol. II tal-proċess.

L-artijiet li jissemmew fil-kuntratt tad-9 ta' Frar 1956 ġew tramandati mill-wirt ta' Felice Sceberras u minn dak ta' Francesco Sceberras. Mal-mewt ta' Carmelo Sceberras fit-23 ta' Mejju 1967 l-art proprjeta' tiegħu għaddiet b'wirt għand uliedu ossia Margerita Adeodata Buttigieg nee Sciberras u Rosina nee Vella li tiġi omm il-konvenut.

Bħala parti mill-provi tagħhom l-atturi pproduċew ukoll kopja tal-kuntratt ta' donazzjoni tat-18 ta' Ottubru 1993 fl-atti tan-Nutar Dottor Paul George Pisani li bih il-konvenut akkwista r-raba' mingħand il-ġenituri tiegħu<sup>6</sup>. Minn dan il-kuntratt irrizulta illi:

*“Bis-sabha ta' dan l-att id-donanti qeghdin jassenjaw u jittrasferixxu b'titolu ta' donazzjoni irrevokabbli, b'effett mil-lum a favur tad-donatarju, li jaccetta jakkwista bl-istess titolu porzjon diviża mill-art imsejha “Ta' Zabbetta”, fil-limiti ta' Sannat, Għawdex tal-kejl ta' cirka elf tlett mija u sittin metri kwadri (1360m.k.) u tmiss mit-tramuntana ma' Triq l-Għaxra ta' Ottubru, punent ma' Triq Elizabbetta u lvant ma' passagg fir-raba', libera u franka, bid-dritt u l-pertinenzi kollha tagħha, u godenti dritt ta' passagg minn fuq il-passagg privat il-lvant, liema art hija attwalment imqabbla, u keif abjar murija fuq il-pjanta u site-plan hawn annessa u markata Dokument “A”.”*

Fuq din il-pjanta tidher l-att mertu tal-kuntratt ta' donazzjoni liema art tinsab delineata b'kulur aħmar<sup>7</sup>. Minn din il-pjanta jidher illi l-ħajt li jdawwar u jagħlaq il-proprjeta' tal-konvenut huwa ħajt sħiħ mad-dawra kollha inkluz u fuq kollox fil-ħajt li jiddividi r-raba' tal-konvenut mill-passaġġ in kwistjoni.

Tgħid illi in vista ta' din ir-riżultanza hija kienet marret personalment għand in-Nutar Dottor Paul George Pisani li kkonferma magħha illi l-ġenituri tal-konvenut ma kinux provdewh b'dokumentazzjoni in sostenn tad-dikjarazzjonijiet tagħhom għar-rigward il-jedd ta' passagg minn fuq il-passaġġ privat fuq in-naħa ta' lvant u cioe dak mertu ta' din il-vertenza.

Una volta li l-atturi akkwistaw il-proprjeta' tagħhom, b'ittra ufficjali numru 432/07 tat-8 ta' Ġunju 2007<sup>8</sup>, huma avzaw lill-konvenut sabiex jagħlaq l-entrata fil-passaġġ biss b'ittra responsiva bin-numri 451/07 tat-18 ta' Ġunju 2007<sup>9</sup> huwa rribatta illi l-passaġġ mhuwiex proprjeta' tal-atturi u li dawn lanqas ma kellhom jedd illi jagħmlu xogħolijiet fl-imsemmi passaġġ. Ziedet tgħid illi l-konvenut ma kien wera ebda oġġezzjonijiet għax-xogħolijiet li saru fis-sena 2005 fuq inkarigu ta' Oliver Ruggier sabiex il-passaġġ twitta u l-aċċess għall-mezzanin ġie rez aktar possibbli.

L-attriċi ziedet tgħid illi l-konvenut lanqas ma jista' jakkampa fuq l-interkjużura tar-raba' għar-raġuni li din ir-raba' tmiss ma' żewġ toroq pubbliċi u cioe ma' Triq Pisoniano u ma' Triq ta' Zabbetta. Xehdet illi minn riċerka li għamlet mad-dipartiment tal-Artijiet irrizulta

<sup>6</sup> ‘Dok. H’ a fol. 249 et seq, Vol. II tal-proċess.

<sup>7</sup> A fol. 251, Vol. II tal-proċess.

<sup>8</sup> ‘Dok. I’ a fol. 252, Vol. II u ‘Dok. 21’ a fol. 442b, Vol. III tal-proċess.

<sup>9</sup> ‘Dok. J’ a fol. 253 Vol. II tal-proċess.

illi t-triq Ta' Żabbetta ġa kienet tidher fis-*survey sheets* tas-sena 1934<sup>10</sup>. L-attriċi ppreżentat ukoll diversi ritratti<sup>11</sup> u *aerial photo*<sup>12</sup> li fihom jidher il-passaġġ in kwistjoni kif ukoll it-toroq kollha li jmissu mar-raba' tal-attur.

Żiedet tgħid illi skond *survey* illi sar mill-Perit Emmanuel Vella fit-18 ta' Frar 2008, jirrizulta illi fl-aktar parti wiesa tagħha it-Triq ta' Żabbetta hija wiesa 6.72 metri waqt illi fl-aktar parti dejqa tagħha it-triq għandha wisa' ta' 3.39 metri<sup>13</sup>. Tgħid ukoll illi dik il-parti ta' Triq Pisoniano li tiġi fuq in-naħa ta' quddiem tar-raba' tal-konvenut, hija wiesa 4.59 metri waqt illi l-bqija tal-imsemmija triq hija wiesa' 9 metri. Żiedet tgħid illi jekk il-fetha mertu ta' dawn il-proċeduri jkollha tiċċaqqlaq bejn 4 jew 5 metri 'l isfel, il-fetha tiġi tagħti direttament fi Triq Pisoniano. Fuq l-istess *survey* hemm ukoll indikat illi fl-aktar parti wiesa' tiegħu il-passaġġ in kwistjoni għandu wisa' ta' 3 metri waqt illi fl-aktar parti dejqa tiegħu il-passaġġ huwa wiesa' madwar 1.7metri. L-attriċi żiedet tgħid illi l-parti ta' fuq bejn iż-żewġ egħlieqi tal-konvenut hija skemata bħala triq publika u la titlesta tkompli sejra bid-dritt u tingħaqad ma' Triq ta' Żabbetta<sup>14</sup>. La jitlesta dan ix-xogħol l-egħlieqi tal-konvenut jiġu jaffaccjaw fuq tlett toroq pubblici.

L-Attriċi tgħid illi S.O.C. & K Co. Ltd kif rappreżentata minn Oliver Ruggier komplet tbiegħ partijiet mill-propjeta' tagħha hekk kif jidher mill-kuntratt ta' bejgħ favur John Saliba<sup>15</sup> u minn dak favur Raymond Galea<sup>16</sup>. Mill-kuntratt ta' bejgħ tal-propjeta' lil Raymond Galea, jirrizulta dan illi ġej:

*“Ix-xerrej għandu dritt ta' access għall-skopijiet ta' tiswija u manutenzjoni tal-propjeta' tiegħu, mill-passaġġ privat li jizbokka fi Triq Pisoniano, qabel magħrufa bħala Triq it-Tletin t'Ottubru 1942, fil-kuntrada “Ta' Zabetta” Snanat, Ghawdex, mil-liema passaġġ l-kaxxa tat-tarag u l-maisonette fis-second floor level huma accessibbli. Pero' x-xerrej jkun obligat illi jinnotifika lis-sidien tal-passaġġ, u cioè s-sidien tal-maisonette fis-second floor level tal-istess blokk tal-inqas tmeinja u erbghin (48) siegħa qabel jagħmel użu minnu. ...”*

L-attriċi komplet tippreżenta aktar dokumenti senjatament *aerial photo* uffiċjalment mahruġ mill-*mapping unit* tal-Awtorita' Malta dwar l-Ambjent u l-Ippjanar fis-7 ta' Mejju 2008 iżda li ttiehed fis-sena 1988 hekk kif indikat fuq l-istess dokument. Minn dan l-*aerial photo* jidher illi l-hajt in kwistjoni huwa wieħed sħiħ<sup>17</sup> kif del resto jinsab ikkonfermat fin-notament li Eugenio Debono *qua Survey Control Officer* niżżel fil-ġenb tar-ritratt. L-istess fatt jirrizulta

<sup>10</sup> Ara 'Dok. K' a fol. 254 et seq, Vol. II tal-proċess, b'mod partikolari l-pjanti a fol. 257, 260 u 262 li fuqhom hemm immarkati kemm ir-raba' tal-attur kif ukoll Triq ta' Żabbetta u Triq Pisoniano li magħhom tmiss ir-raba' tal-attur.

<sup>11</sup> 'Dok. Z1' sa 'Dok. Z10' a fol. 263 sa 267, Vol. II tal-proċess.

<sup>12</sup> 'Dok. ZO' a fol. 268, Vol. II tal-proċess.

<sup>13</sup> 'Dok. L' a fol. 269, Vol. II tal-proċess.

<sup>14</sup> Ara 'Dok. M' u 'Dok. N' a fol. 270 et seq, Vol. II tal-proċess.

<sup>15</sup> Kuntratt tat-23 ta' Ottubru 1998 fl-atti tan-Nutar Mariosa Grech - 'Dok. O' a fol. 274 et seq, Vol. II tal-proċess.

<sup>16</sup> Kuntratt tal-4 ta' Mejju 2007 fl-atti tan-Nutar Mariosa Grech - 'Dok. P' a fol. 279 et seq, Vol. II tal-proċess.

<sup>17</sup> 'Dok. O' a fol. 291, Vol. II tal-proċess.



minn pjanta maħruġa mir-Registru tal-Artijiet li għalkemm mhux magħruf meta giet redatta, inħarġet fl-4 ta' Frar 2008<sup>18</sup>.

L-attriċi xehdet ukoll b'referenza għas-*survey sheet* imhejjija fit-3 ta' Marzu 1992 mid-*draftsman* Albert Callus li jaħdem fl-uffiċċju tal-Perit Anthony Fenech Vella liema perit fuq inkarigu ta' Oliver Ruggier kien inkarigat sabiex jaqsam fi *plots* l-art kollha akkwistat minn S.O.C. & K Co. Ltd mill-poteri ta' Dr Carmel Apap Bologna Sciberras D'Amico Inguanez<sup>20</sup>. Anki fuq din is-*survey sheet* il-ħajt mertu tal-vertenza jidher illi huwa wiehed shih.

Fl-affidavit ulterjuri tagħha l-attriċi żiedet tgħid illi l-proprjeta' tagħhom u dik tal-konvenut jinsabu flivelli differenti<sup>21</sup>. Tgħid illi l-ħajt illi jifred il-proprjetajiet huwa wiesa madwar sebgħin centimetru (70cm). Fil-bidu tal-passaġġ il-ħajt huwa għoli madwar 1.3 metri waqt illi aktar ma' wiehed joqrob lejn il-proprjeta' tal-atturi, il-ħajt jitbaxxa sakemm jiġi għal xejn xejn. Tgħid illi fil-parti l-aktar għolja tal-passaġġ hemm diżlivell ta' 1.8 metri mir-raba' tal-konvenut. Tkompli tgħid illi minħabba dan id-diżlivell il-ħajt huwa maqsum fi tnejn fejn parti hija ħajt diviżorju u parti hija ħajt ta' lqugh.

In kontro-eżami l-attriċi xehdet illi meta marret tara l-art li l-atturi kienu sejrin jakkwistaw l-arja tagħha il-passaġġ in kwistjoni diġa kien jeżisti bħal ma kienet teżisti wkoll il-fetħa mill-passaġġ għar-raba' tal-konvenut. Spjegat illi kemm ilhom illi ġew intavolati l-proceduri odjerni il-fetħa baqgħet tal-istess qies u għamla u ffurmata b'ħajt tal-kantun waqt illi l-kumplement tal-ħajt huwa magħmul minn ġebel tas-sejjiieġħ. Żiedet tgħid illi mill-passaġġ in kwistjoni ma jgħaddux bdiewa.

In-**Nutara Dottor Pamela Mifsud Bonnici** xehdet illi l-bejgħ sar wara li saru r-riċerki għar-rigward it-titolu tal-proprjeta'. In kontro-eżami xehdet illi waqt illi ma tiftakarx jekk kienux saru riċerki wara l-kuntratt redatt minn Nutar Pierre Cassar fis-sena 1992, tiftakar illi minn riċerka illi għamlet mar-Registru tal-Artijiet irriżulta li l-passaġġ kien privat għar-raġuni li dan kien registrat mal-bqija tal-proprjeta'. Żiedet tispjega illi l-propjeta' giet trasferita favur l-atturi bhala soġġetta għal dritt ta' passaġġ bi kwalunkwe mezz, inkluż bil-vetturi, favur il-bqija tal-art propjeta' tal-Baruni Dr Carmel Apap Bologna Sciberras D'Amico Inguanez. In ri-eżami spjegat illi in kwantu l-provenjenza tat-titolu tal-proprjeta' trasferita favur l-atturi irriżulta li fl-għaxar snin qabel sar il-bejgħ lill-atturi l-art kienet tgħajjat lis-soċjeta' S.O.C. & K. Co. Ltd.

---

<sup>18</sup> 'Dok. R' a fol. 292, Vol. II tal-proċess.

<sup>19</sup> Il-Qorti tosserva li din il-pjanta tikkontrasta ma' dik li nħarġet mill-istess Registru tal-Artijiet fid-19 ta' Novembru 2007 dan peress illi fuq din il-pjanata tidher il-fetħa mertu ta' din il-vertenza .

<sup>20</sup> 'Dok. T' a fol. 294, Vol. II tal-proċess.

<sup>21</sup> Ara s-*survey* esebit bhala 'Dok. I1', a fol.327 Vol. II tal-proċess.

**Il-Baruni Dottor Carmel Apap Bologna Scerberras D'Amico Inguanez** xehed illi bis-saħħa ta' kuntratt tas-6 ta' Meju 1976 fl-atti tan-Nutar Alex Sciberras Trigona huwa akkwista proprjeta' magħrufa bhala tal-Hofra, fis-Sannat mingħand il-Barunessa Frances Chesney Scerberras D'Amico Inguanez<sup>22</sup>. Spjega illi l-Barunissa mietet fit-12 ta' Jannar 1981 u b'testament tal-5 ta' Meju 1979 fl-atti tan-Nutar Alexander Scerberras Trigona hija nnominat lill-Baruni bhala eredi universali tagħha u għalhekk id-dirett dominju perpetwu illi kellha l-Barunessa ikkonsolida mal-utili dominju perpetwu li kellu l-Baruni biex b'hekk il-Baruni sar proprjetarju assolut tal-istess proprjeta'.

Mill-pjanta li turi l-proprjeta' kollha akkwistata permezz tal-kuntratt tas-6 ta' Meju 1976 u li fuqha l-passaġġ in kwistjoni jidher immarkat bil-kulur vjola, il-ħajt in kwistjoni jidher illi huwa wieħed shih<sup>23</sup>.

B'ċedola ta' depożitu tas-16 ta' Awissu 1989 gie mifdi d-dirett dominju<sup>24</sup>.

B'kuntratt tas-26 ta' Meju 1992 fl-atti tan-Nutar Pierre Cassar, Dr Carmel Apap Bologna Scerberras D'Amico Inguanez biegh favur S.O.C. & K Co. Ltd porzjon raba' tal-kejl ta' ċirka 5,288 metri kwadri, formanti din parti mill-istess territorju akkwistat minn Dr Carmel Apap Bologna Scerberras D'Amico Inguanez permezz tal-kuntratt tas-6 ta' Meju 1976<sup>25</sup>. Dan it-trasferiment sar "*as subject to the right of passage by any means, including vehicles, in favour of the remaining land property of the vendor.*"

Il-Baruni xehed illi meta gie biex ibiegh porzjon mill-art lil Oliver Ruggier huwa nkariga lil Frank Calleja sabiex ihejji *survey* tal-fond u l-pjanta li kellha tiġi annessa mal-kuntratt ta' bejgh. Fuq din il-pjanta hemm mmarkati l-ħajt u l-passaġġ mertu tal-vertenza odjerna. Il-ħajt li jifred il-passaġġ mir-raba' tal-konvenut jidher illi huwa ħajt shih<sup>26</sup>.

Il-Baruni zied jghid illi l-passaġġ in kwistjoni kien jifforma parti mill-proprjeta' tiegħu u dan il-passaġġ inbiegh flimkien mal-porzjon ta' raba imsemmija fuq il-kuntratt tas-26 ta' Meju 1992. Xehed illi hu qatt ma ta permess lil terzi sabiex jagħmlu uzu mill-passaġġ u l-passaġġ inbiegh kif sogġett għal jedd ta' passaġġ skont kif deskritt fuq l-istess kuntratt.

---

<sup>22</sup> 'Dok. B' a fol. 222 u 'Dok. A1' a fol. 305, Vol. II tal-proċess. In forza ta' testament sigriet tat-30 t'April 1960 il-Barunessa Frances Chesney Scerberras D'Amico Inguanez wirtet l-art fil-kontrada tal-Hofra liema art giet imbagħad giet akkwistat minn Dr Carmel Apap Bologna Scerberras D'Amico Inguanez. Ara 'Dok. IV' a fol. 340 et seq. Vol. II tal-proċess.

<sup>23</sup> 'Dok. B1' a fol. 306, Vol. II tal-proċess.

<sup>24</sup> 'Dok. H1' a fol. 312 et seq. Vol. II tal-proċess.

<sup>25</sup> 'Dok. B' a fol. 229, Vol. II tal-proċess. Ara wkoll 'Dok. G1' a fol. 311, Vol. II tal-proċess fejn l-art mertu tal-kuntratt tas-26 ta' Meju 1992 hija bordurata bl-ikhal, l-art kollha proprjeta' ta' Dr Carmel Apap Bologna Scerberras D'Amico Inguanez hija mmarkata bil-kulur aħmar, l-arja akkwistata mir-rikorrenti hija mmarkata bil-kulur iswad waqt illi l-passaġġ mertu ta' din il-kawża huwa dak immarkat bil-kulur vjola.

<sup>26</sup> Ara wkoll 'Dok. C1' u 'Dok. D1' a fol. 307 u 308, Vol. II tal-proċess.

In kontro-eżami l-Baruni xehed illi bejn is-sena 1976 meta ħa l-art b'ċens u s-sena 1992 meta biegh parti mill-art lil Oliver Ruggier huwa mar fuq l-art bejn darba jew darbtejn u ma tantx kien idum hemmhekk. Jgħid illi m'għandux idea dettaljata ta' x'hemm fuq dik l-art għaliex kien iħalli dan ix-xogħol f'idejn Frank Calleja.

In-Nutar Pierre Cassar xehed illi ma jiftakar ebda dettal pertinenti għall-pubblikazzjoni tal-kuntratt tas-26 ta' Mejju 1992.

Frank Calleja ikkonferma illi hu kien gie nkarigat mill-Baruni Carmel Apap Bologna Sceberras D'Amico Inguanez sabiex ihejji *survey* tal-art u l-pjanti relattivi għall-porzjon ta' art illi l-Baruni kien ser ibiegh lil Oliver Ruggier. Spjega illi dan għamli billi mar fuq il-post diversi drabi u hemm ra l-passaġġ in kwistjoni. Jgħid illi dan il-passaġġ li kien jiffirma parti mill-art tal-Baruni, kien jidher illi ma kienx qiegħed jintuza u dan peress illi kien mimli b'ħafna materjal. B'referenza għal pjanta originali<sup>27</sup> li kienet fil-pussess tal-Baruni, Frank Calleja xehed illi l-passaġġ in kwistjoni u li huwa ndikat fuq il-pjanta, jidher illi jibda minn Triq Elizabbetta, illum Triq Pisoniano u jibqa' sejjer għal ġol-barriera proprjeta' tal-Baruni. Kompla jispjega illi l-barriera ma kinitx qegħda tintuza bhala barriera u l-gabillotti kienu qegħdin ipogġu fiha l-annimali tagħhom. Mill-barriera l-gabillotti ffurmaw passaġġ li fuq *is-site plan* huwa immarkat b'*dotted lines*<sup>28</sup>. Dan il-passaġġ jidher illi għaddej mill-ġenb l-iehor tal-proprejta' tal-atturi u ukoll jibqa' sejjer sakemm jizbokka fi Triq Elizabbetta. Qal ukoll illi kull darba li mar fuq il-post huwa seta' josserva illi fil-ħajt illi jifred il-proprjeta' tal-Baruni minn dik ta' l-aħwa Karmenu u Joseph Sceberras (illum il-proprjeta' tal-konvenut) ma kien hemm ebda sinjal ta' ftuħ fl-imsemmi ħajt.

In kontro-eżami, b'referenza għas-*survey* redatt minnu u li jinsab a fol. 229 tal-proċess xehed illi d-daħla illi tidher fuq in-naħa tax-xellug tal-pjanta hija art illi kienet għall-bejgħ. Biswit din id-daħla kien hemm sqaq li minnu kienu jgħaddu bil-karettun biz-żiemel jew bil-ġebel għall-barriera għaliex dan l-isqaq jibqa diehel aktar 'il ġewwa mill-barriera. Peress illi dan l-isqaq kien imblukkat bil-materjal tal-ġebel il-gabillotti ffurmaw passaġġ min nofs l-art. Spjega illi sabiex iċedu lill-Baruni illi jbiegħ l-art tiegħu il-gabillotti talbu li jithalla passaġġ min nofs l-art. Dan huwa l-istess passaġġ illi jidher immarkat bit-*dotted lines* fuq il-pjanta annessa mal-affidavit tiegħu stess. Kompla jgħid illi d-daħla saret sabiex ikun hemm spazju fejn wiehed iċedi lill-iehor sabiex jgħaddu. Id-daħla tinsab madwar ħamsin pied mit-triq. L-uniku aċċess għal din id-daħla kien mill-isqaq.

In-Nutar Dottor Paul George Pisani ikkonferma illi l-kuntratt ta' donazzjoni tat-18 ta' Ottubru 1993 kien wiehed bejn membri tal-istess familja u għalhekk ma kienx meħtieġ isiru ricerki. Dak illi tnizzel fil-kuntratt huwa bbażat fuq dak li gie lilu sugġerit mill-komparenti fuq dak l-att. Ikkonferma wkoll li għall-pubblikazzjoni tal-att kienu preżenti l-partijiet fuq

<sup>27</sup> 'Dok. C' a fol. 500, Vol. III tal-proċess.

<sup>28</sup> 'Dok. A' a fol. 498 tal-proċess.

dak l-att. Jgħid ukoll illi “*ma nabsibx*” illi sid il-passaġġ li jissemma fl-att ta’ donazzjoni kien preżenti għall-pubblikazzjoni ta’ dak l-att.

**Oliver Ruggier** xehed illi huwa biegħ l-arja fuq garaxx, mezzanin u l-passaġġ mertu ta’ din il-vertenza. Dan il-passaġġ hadd ma kellu ebda jedd fuqu. Spjega illi dan il-passaġġ għandhom dritt fuqu Oliver Ruggier stess sabiex jaċċedi l-proprjetajiet tiegħu u l-Baruni Dottor Carmel Apap Bologna Sceberras D’Amico Inguanez sabiex jaċċedi għall-proprjeta’ tiegħu illi tinsab aktar ‘il ġewwa minn dik ta’ Oliver Ruggier. Xehed illi meta kien akkwista l-proprjeta’ hu il-ħajt tal-passaġġ kien wieħed sħiħ biss meta ġie biex ibiegħ il-proprjeta’ lill-atturi kien hemm fetha fil-ħajt tal-imsemmi passaġġ. Din il-fetha kienet tagħti għall-proprjeta’ tal-konvenut. Jgħid illi dak iż-żmien ma ħax passi fir-rigward ta’ din il-fetha.

In kontro-eżami Oliver Ruggier xehed illi l-art li akkwista hu fis-sena 1992, u li tinsab immarkata bin-numru wieħed (1) fuq il-pjanta mmarkata bħala ‘Dok. RBX 5’<sup>29</sup> kienet tiffirma parti minn art ferm akbar. Qabel xtara hu kien mar diversi drabi fuq il-post. Jgħid illi fil-parti illi xtara hu ma kien hemm ebda aperturi fil-ħajt mertu ta’ din il-vertenza u dan huwa evidnti mis-*surveys* illi saru fiż-żmien relattiv. Kompla jixhed illi l-passaġġ huwa twil u jibqa’ sejjer sal-baħar. B’referenza għall-*aerial photo* tan-1978<sup>30</sup> fuq liema jidher il-ħajt in kwistjoni f’liema ħajt jidher illi hemm żewġ fethiet, Oliver Ruggier xehed illi meta xtara ma kienx hemm fetha fil-parti li llum hija l-mertu tal-vertenza. B’referenza għall-*aerial photo* tan-1988 spjega illi dan jikkuntrasta ma’ dak li ttiehed fin-1978 għar-raġuni illi waqt li fuq l-*aerial photo* tan-1978 jidher illi fil-ħajt in kwistjoni hemm fetha u selha, fl-*aerial photo* tan-1988 il-ħajt jidher illi huwa sħiħ. Spjega wkoll illi meta xtara l-proprjeta’ tiegħu il-passaġġ inxtara kif soġġett għall-jedd ta’ passaġġ favur il-bqija tal-art proprjeta’ tal-awtur tiegħu fit-titolu. Żied jgħid illi malli akkwista l-art huwa qal lill-bdiewa illi jaħdmu l-art tal-Baruni Carmel Apap Bologna Sceberras D’Amico Inguanez, liema art tinsab aktar il-ġewwa minn dik ta’ Ruggier, sabiex ma jkomplix jgħaddu minn fuq dan il-passaġġ u dawn bdew jgħaddu minn passaġġ alternattiv li jgħaddi proprju min-nofs l-art li kien xtara hu stess<sup>31</sup>. Dan il-passaġġ imbagħad jagħqad mal-bqija tal-passaġġ li parti minnu kien inxtara minn Ruggier u li llum huwa proprjeta’ tal-atturi.

In ri-eżami xehed illi l-ħajt immarkat bl-ittri ‘A’ ‘B’ ‘C’ ‘D’ u ‘E’ fuq il-pjanta esebita bħala ‘Dok. OR1’<sup>32</sup> jirrappreżenta bir midfun li jinsab fil-parti mixtrija minnu. Jgħid illi meta xtara lanqas biss kien jaf li kien hemm bir għaliex dan kien mirdum u kien xott għaliex ma kienx qiegħed jintuza. Illum dan il-bir jinsab fil-proprjeta’ ta’ min akkwista dik il-parti tal-art mingħand Oliver Ruggier. Żied jgħid illi dan il-bir kien aċċessibbli biss mill-proprejta’ tiegħu stess jew inkella mill-passaġġ.

---

<sup>29</sup> ‘A fol. 608, Vol. III tal-proċess.

<sup>30</sup> ‘Dok. RBX 6’ a fol. 609, Vol. III tal-proċess.

<sup>31</sup> Dan il-passaġġ huwa mmarkat bl-ittri ‘A’, ‘B’, ‘C’, u ‘D’ fuq il-pjanta ‘Dok. RBX 5’ a fol. 608, Vol. III tal-proċess.

<sup>32</sup> Fol. 149, Vol. I tal-proċess.

**Raymond Galea** xehed illi b'kuntratt tal-4 ta' Mejju 2007 fl-atti tan-Nutar Mariosa Grech huwa akkwista minghand S.O.C. & K Co. Ltd porzjon żgħira art kif ukoll dritt ta' aċċess in perpetwu għall-imsemmija art minn fuq passagg li qiegħed fuq in-naħa tal-punent tal-art u jdur lejn in-nofsinar u jagħti għal Triq li tiżbokka fi Triq l-10 ta' Ottubru 1942, Sannat Il-passagg jinsab indikat bl-aħmar fuq il-pjanta annessa mal-affidavit ta' Galea<sup>33</sup>.

In **kontro-eżami** kkonferma illi bejn l-art akkwistata minnu u l-passagg li fuqu ngħata dritt ta' passagg hemm diżlivell li jvarja bejn żewġ filati u ħames filati f'partijiet differenti. Meta mar fuq il-post sabiex jara l-art li kien imħajjar jixtri huwa aċċeda għall-art mill-passagg. Jgħid illi l-aċċess kien wieħed faċli għaliex għaddew mill-parti l-aktar baxxa tad-diżlivell.

Fil-kuntratt t'akkwist ta' Raymond Galea gie mnizzel illi huwa kien qiegħed jiġi awtorizzat jaqla' parti mill-ħajt sabiex jirringa s-sitwazzjoni tad-diżlivell. Madankollu, Galea xehed illi huwa ma qala' ebda parti minn dan il-ħajt.

In **ri-eżami** xehed illi l-passagg illi xehed dwaru jiġi aktar 'l isfel minn dak mertu ta' din il-kawża.

**Il-konvenut Raymond Buttigieg** xehed permezz ta' affidavit fejn spjega illi r-raba' magħruf bħala 'Ta' Żabbetta' fl-inħawi ta' Triq Pisonjanu, Sannat, ilhom fil-familja tiegħu għal għexieren ta' snin. Xehed illi originarjament l-art kienet f'idejn Karmenu Sceberras ossia n-nannu matern tal-konvenut, imbgħad, b'wirt din l-art iddevolviet fuq omm il-konvenut sakemm b'kuntratt ta' donazzjoni tas-sena 1993 l-art għaddiet għand il-konvenut. Għalkemm l-art giet proprjeta' tiegħu fin-1993, il-konvenut xehed illi ilu jiffrekwenta dik l-art sa minn mindu kellu erba' snin għaliex kien ta' sikwit imur fir-raba' flimkien man-nannu matern tiegħu. Xehed illi dawn il-biċċejn raba' huma aċċessibbli minn passagg li jagħti għal fuq Triq Pisonjanu u jibqa' sejjer sal-baħar. Iz-żewġ biċċiet raba' huma adjaċenti għal xulxin u aċċessibbli t-tnejn minn żewġ fethiet differenti illi t-tnejn jagħtu għal fuq l-istess passagg u cioe dak mertu ta' dawn il-proċeduri. Jgħid illi dan huwa l-uniku post minn fejn wieħed jista' jilhaq dan ir-raba' għaliex qatt ma kien hemm dħul minn irjeh ohra. Żied jgħid illi anki d-diżlivell li hemm bejn ir-raba' u t-triq jagħmilha diffiċli illi jkun hemm aċċess alternattiv.

Il-konvenut jishaq illi hu dejjem jiftakar li l-aċċess għall-art proprjeta' tiegħu kien proprju minn fuq dan il-passagg. In sostenn ta' dan jgħid illi n-nannu tiegħu kien imur fir-raba' bil-karettun u l-bhima u jibqa' tiela' dlonk il-passagg tant illi jgħid illi fil-passagg għadhom jidhru l-marki tal-ħadida li r-roti tal-karettun hallew mad-dawra kollha<sup>34</sup>. Jgħid illi l-karettun seta' jasal biss sal-ewwel porzjon raba' għaliex minn hemm 'il gewwa l-passagg kien jidjieg għar-raġuni li fuq kull naħa ta' dan il-passagg kien hemm barriera. Illum il-gurnata l-konvenut

<sup>33</sup> Ara 'Dok A' a fol. 141, Vol. I tal-proċess.

<sup>34</sup> Ara r-ritratti ešebiti bħala 'Dok. RBX 3' u 'Dok. RBX 4' a fol. 606, Vol. III tal-proċess, li fuqhom il-konvenut immarka l-marki li jsemmi bi vleggħa blu.

jgħaddi mill-passaġġ bil-vettura tiegħu kif jidher mir-ritratti ‘Dok. RBX 4A’ u ‘Dok. RBX 4B’<sup>35</sup>.

Fuq is-*site plan* esebita bhala ‘Dok. RBX 5’ il-konvenut immarka bl-ittri ‘A’ u ‘B’ żewġ porzjonijiet oħra raba’ li n-nannu tiegħu kellu aktar ‘il ġewwa mill-passaġġ in kwistjoni<sup>36</sup>. Din ir-raba’ ukoll kienet aċċessibbli mill-istess passaġġ.

B’referenza għall-kuntratt ta’ donazzjoni li bih l-art għaddiet għand il-konvenut, il-konvenut xehed illi f’dan il-kuntratt kien issemma illi l-aċċess għar-raba’ mertu tad-donazzjoni huwa mill-passaġġ mertu ta’ din il-kawża. Xehed illi wara l-pubblikazzjoni ta’ dan l-att, il-konvenut applika sabiex jikseb ir-registrazzjoni tat-titolu fuq l-art. Fuq l-applikazzjoni jidher illi gie mnizzel dak illi jirriżulta mill-kuntatt ta’ donazzjoni u cioe illi l-art mertu tad-donazzjoni “*tgawdi dritt ta’ access minn passagg privat fuq il-levant.*” Sew il-pjanta annessa mal-att ta’ donazzjoni<sup>37</sup> kif ukoll dik annessa mal-applikazzjoni għar-registrazzjoni tat-titolu<sup>38</sup> qegħdin juru r-raba’ tal-konvenut bhala magħluqa b’ħajt mad-dawra kollha liema ħajt ma jidher mill-ebda naħa illi għandu xi ftuh fih.

Il-konvenut xehed illi l-passaġġ għar-raba’ tiegħu qatt ma kien minn Triq Ta’ Żabbetta għaliex jgħid illi din it-triq kienet triq privata tant illi kienet tkun magħluqa b’xatba tal-injam lewn aħmar illi kienet marbuta ma’ żewġ pilastri. Jishaq illi l-passaġġ għar-raba’ tiegħu dejjem kien mill-istess post u cioe mill-passaġġ mertu ta’ din il-kawża. F’dan ir-rigward ippreżenta *aerial photo* tan-1978<sup>39</sup> fejn tidher l-art kollha tal-konvenut, il-ħajt illi jdawwarha u l-fethiet fil-passaġġ in kwistjoni<sup>40</sup>. Jgħid illi dawn il-fethiet ilhom iffurmati għal għexieren ta’ snin. Spjega illi hemm żewġ fethiet għaliex il-biċtejn raba’ mhumieħ aċċessibbli minn waħda għal oħra għar-raġuni illi hemm diżlivell<sup>41</sup>. Jgħid ukoll illi l-fethiet illi fl-*aerial photo* tan-1978 jidhru illi jagħtu għal fuq triq Ta’ Żabbetta, ma jistgħux jipprovdu aċċess għar-raba’ tal-konvenut għaliex hemm diżlivell ta mill-anqas erbatax (14)-il filata mil-livell tat-triq għall-wiċċ tar-raba’ tal-konvenut<sup>42</sup>. In sostenn ta’ dan u sabiex juri sewwa sew id-diżlivell illi jitkellem dwaru, il-konvenut ippreżenta wkoll *survey sheet* redatta mill-Perit Walter Portelli<sup>43</sup>. Żied jgħid illi r-raba’ proprjeta’ tiegħu lanqas ma hija aċċessibbli minn Triq Pisoniano għaliex ir-raba’ hija aktar għolja mill-imsemmija triq u qatt ma kien hemm xi taraġ biex jipprovdi aċċess.

In sostenn tat-teżi tiegħu il-konvenut isemmi diversi persuni illi jgħid kienu jgħaddu jew għadhom jgħaddu minn dan il-passaġġ sabiex jaċċedu għar-raba’ tagħhom li kienet aktar ‘il

---

<sup>35</sup> A fol. 607, Vol. III tal-proċess.

<sup>36</sup> A fol. 608, Vol. III tal-proċess.

<sup>37</sup> ‘Dok. RB 1’ a fol. 40, Vol. I tal-proċess.

<sup>38</sup> ‘Dok. RB 2’ a fol. 44, Vol. I tal-proċess.

<sup>39</sup> ‘Dok. RBX 6’ a fol. 609, Vol. III tal-proċess.

<sup>40</sup> Ara r-ritratti ‘Dok. RBX 9’ sa ‘Dok. RBX 11’ a fol. 612 u 613, Vol. III tal-proċess.

<sup>41</sup> Ara r-ritratti ‘Dok. RBX 7’ u ‘Dok. RBX 8’ a fol. 610 u 611, Vol. III tal-proċess.

<sup>42</sup> ‘Dok. RBX 14’ u ‘Dok. RBX 15’ a fol. 618, u 619, Vol. III tal-proċess.

<sup>43</sup> ‘Dok. RBX’ 16 a fol. 620, Vol. III tal-proċess.

gewwa minn dik tal-konvenut. Il-konvenut jgħid illi l-passaġġ kien jagħti għal xi barriera jew li dan kien imblukkat bil-materjal tal-ġebel. Jgħid illi kien hemm biss okkażjoni waħda meta l-passaġġ safa mblukkat bil-ġebel tal-kantun fuq struzzjonijiet tal-attriċi u dan wassal lill-konvenut sabiex jintavola proċeduri ta' spoll fil-konfront tagħha<sup>44</sup>.

Il-konvenut kompli jixhed illi fuq in-naħa tax-xellug tal-passaġġ kien hemm bir li kellu madwaru qawra kbira u miġra aċċessibbli mill-istess passaġġ in kwistjoni. L-ilma ta' dan il-bir kien tajjeb għax-xorb għaliex kien ilma safi u l-konvenut jgħid illi jiftakar lill-istess u anki terzi jimlew l-ilma minn dan il-bir. Jgħid illi parti mill-bir tneħħiet meta Oliver Ruggier żviluppa l-art u dejjaq parti mill-passaġġ.

Fix-xhieda tiegħu il-konvenut jgħid illi huwa ltaqa' ma' l-attriċi fis-sena 2007 meta din marret fuq il-post flimkien ma' ommha u talbet lill-konvenut u lill-ommu, li kienu fir-raba' tal-konvenut, jekk setgħetx taċċedi mill-passaġġ. Jgħid illi dak il-ħin la qalulha iva u lanqas le.

Il-konvenut xehed illi la l-Baruni Apap Bologna Sceberras D'Amico Inguanez u lanqas Oliver Ruggier ma kienu qatt dehru fuq il-post. Jgħid illi l-passaġġ illi ssir referenza għalih fil-kuntratt t'akkwist bejn il-Baruni u Ruggier mhuwiex l-istess passaġġ mertu ta' din il-kawża izda passaġġ ieħor u cioe dak illi qiegħed f'parti aktar il-lvant tal-passaġġ mertu tal-kawża u li jinsab immarkat bl-aħmar fuq is-*site plan* immarkata bħala 'Dok. RBX 17'<sup>45</sup>. Jgħid ukoll illi dawn iż-żewġ passaġġi fil-fatt it-tnejn jidhru fuq l-*aerial photo* tas-sena 1978. Il-konvenut kompli jixhed illi kien proprju fuq dan il-passaġġ illi l-Baruni żamm id-dritt ta' passaġġ għar-raġuni illi l-Baruni kien għad fadallu xi raba' f'dawn l-inħawi. Minn riċerka illi għamel il-konvenut irriżulta illi l-passaġġ immarkat bl-aħmar fuq 'Dok. RBX 17' kien skemat għall-bini fid-19 ta' Frar 1992 fuq talba ta' sid l-art fuq in-naħa ta' lvant tal-passaġġ biex l-art tiegħu tiġi skemata għall-bini<sup>46</sup>. Fit-3 ta' Awwissu 2006 saru emendi fil-pjan lokali u din l-art iddahħlet fl-iskema tal-bini. Żied jgħid illi l-attriċi kienet intavolat applikazzjoni bin-numru PC 63/08 mal-Awtorita' ta' Malta dwar l-Ambjent u l-Ippjanar fejn talbet illi l-passaġġ ma jibqax skemat sabiex isir triq<sup>47</sup>. Il-konvenut kien irregistra l-oġġezzjoni tiegħu għal dan peress illi huwa juża l-passaġġ sabiex jaċċessa r-raba' proprjeta' tiegħu<sup>48</sup>.

In kontro-eżami l-konvenut xehed illi fis-sena 2007 sar xi tibdil fl-ismijiet tat-toroq b'tant illi Triq Ta' Żabbetta saret Triq l-10 ta' Otturbu 1942 u sussegwentement saret Triq Pisoniano. Il-konvenut saħaq illi għalkemm fuq il-pjanta tal-Land Registry hemm triq illi hija mmarkata bħala Triq Elizabbetta, din mhix triq imma zona shiħa illi hija magħrufa bħala Ta' Żabbetta. Baqa' jinsisti wkoll illi ma jaqbilx illi dik indikata bħala Triq Elizabbetta hija triq pubblika. Jishaq illi din minn dejjem kienet triq privata appartjenenti lill-aħwa Toni u Giuseppi Cilia u

---

<sup>44</sup> Rikors Ġuramentat Numr 122/2007 PC deċiża minn din il-Qorti kif diversament presjeduta fl-1 ta' Marzu 2016

<sup>45</sup> A fol. 612, Vol. III tal-proċess.

<sup>46</sup> Ara skambju ta' e-mails esebith bħala 'Dok. RBX 18' a fol. 622 u 623, Vol. III tal-proċess.

<sup>47</sup> 'Dok. RBX 19' a fol. 624, Vol. III tal-proċess jirrapreżenta l-*case history*.

<sup>48</sup> 'Dok. RBX 20' sa 'Dok. RBX 22' a fol. 625 sa 627, Vol. III tal-proċess.

kienet minn dejjem tkun magħluqa b'xatba min-naħa t'isfel tagħha u baqgħet tingħalaq b'xatba sakemm ix-xatba spiċċat. Spjega illi għalkemm din hija mmarkata bhala Triq fil-fatt qatt ma kienet triq pubblika tant illi lanqas kienet tirrizulta fir-registru elettoral.

Xehed ukoll illi t-toroq li magħhom tmiss ir-raba' tiegħu huma aktar wiesa' mill-passaġġ in kwistjoni biss ma jaċċedix għar-raba' mit-toroq minħabba d-dizlivelli ill hemm bejn il-livelli tat-toroq u l-wiċċ tar-raba'. Spjega illi għalkemm ir-raba' tiegħu igawdi minn fetħa u selħa fuq Triq Żabbetta dan ma jfissirx li huwa għandu aċċess għar-raba' minn din in-naħa għaliex fil-fatt fuq din ix-xaqliba hemm dizlivell ta' erbatax (14)-il filata mill-wiċċ tat-triq għall-wiċċ tal-ħamrija. Jgħid illi hu dejjem minn dak il-passaġġ għadda għaliex dan huwa l-uniku passaġġ illi għandu. Spjega illi dan il-passaġġ jibqa' diehel il-ġewwa, jgħaddi bejn żewġ barrieri u jasal sal-baħar. Jgħid ukoll illi ma jistax jgħid għaliex fil-kuntratt ta' donazzjoni ġie mnizzel li l-passaġġ huwa privat. Jgħid illi din inkitbet min-Nutar u allura mhux f'pożizzjoni jgħid ir-raġuni għaliex il-passaġġ ġie ndikat bhala 'privat'. Lejn it-tmiem tal-kontro-eżami tiegħu il-konvenut ikkonferma illi għalkemm il-passaġġ huwa wieħed privat minn fuqu huwa jgawdi dritt ta' passaġġ<sup>49</sup>.

Il-konvenut xehed illi l-applikazzjoni għar-registrazzjoni ta' titolu assolut saret minn Ruggier. Jgħid illi din saret b'qerq u li hu ma kienx jaf biha għaliex kieku kien jirregistra l-oġġezzjoni tiegħu għal dan. Żied jgħid illi meta sar b'din l-applikazzjoni kien tard wisq għaliex sa dak in-nhar kienu laħqu għaddew l-għaxar snin entru liema kellha ssir l-oġġezzjoni. Kompla jgħid illi l-jedd ta' pasaġġ akkwistah biż-żmien għaliex il-familjari u awturi tiegħu fit-titolu ilhom għexieren twal ta' snin jaċċedu r-raba' dejjem mill-istess passaġġ.

B'referenza għall-pjanta annessa mal-kuntratt ta' donazzjoni<sup>50</sup>, il-konvenut xehed illi fuq din il-pjanta ma tidher ebda fetħa li tagħti aċċess għar-raba' tiegħu. Jgħid fil-fatt illi r-raba' tidher imdawwra b'ħajt li jibqa' sejjer dawra mejt. Fuq l-istess pjanta jidher illi fuq ġenb minnhom ir-raba' tagħti kollha kemm hi għal fuq Triq Żabbetta waqt illi fuq in-naħa ta' quddiem ir-raba' tmiss ta' Triq Pisoniano<sup>51</sup>.

Mistoqsi dwar kif tnissel id-dritt minnu vantat il-konvenut jishaq illi dan id-dritt ilu ġej sa mill-bidu nett li fforma l-passaġġ u baqa' jintuza minn generazzjoni għal oħra mill-familjari tal-konvenut. Żied jgħid illi dan il-jedd imbgħad ġie mnizzel fil-kuntratt ta' donazzjoni ta' bejn il-konvenut u l-ġenituri tiegħu. Il-konvenut ikkonferma illi huwa mhux jivvanta dritt ta' proprjeta' fuq il-passaġġ iżda biss dritt ta' passaġġ għar-raba' tiegħu.

Fir-rigward il-ħajt li jdawwar ir-raba' fuq in-naħa li tagħti għal Triq Pisoniano l-konvenut spjega illi dan il-ħajt twaqqja kemm il-darba mit-trakkijiet goffi illi jgħaddu minn dik it-triq.

<sup>49</sup> A fol. 1105 u 1106 Vol. VI tal-proċess.

<sup>50</sup> 'Dok. RB1' a fol. 40, Vol. I tal-proċess.

<sup>51</sup> Ara wkoll il-pjanti a fol. 257 u 260, Vol. I tal-proċess.



Mistoqsi għaliex m'għamilx fetha għar-raba' tiegħu direttament minn Triq Pisoniano, l-konvenut xehed illi dan m'għamlux għaliex id-dritt tiegħu ta' pasagg' għar-raba' tiegħu huwa minn fuq il-passagg' mertu ta' dawn il-proceduri.

Fir-rigward il-kwistjoni tal-ismijiet tat-toroq illi magħhom tmiss ir-raba' tal-konvenut, il-konvenut xehed illi minn ricerka illi huwa għamel mar-registru pubbliku u mal-librerija pubblika rrizulta illi fis-sena 1943 it-triq giet imsemmija Triq Żabbetta imbagħad fid-29 ta' Awissu 1980 l-isem inbidel minn Triq Żabbetta għal Triq l-10 ta' Ottubru 1942. Spjega wkoll illi minn din it-Triq harġet ukoll dik illi illum hija msemmija Triq Pisoniano.

Dwar dan xehed ukoll **Mario Tabone in rappresentanza tal-Uffiċċju Elettorali**. Spjega illi minn dak illi jirrizulta mill-gazzetta tal-gvern tas-17 ta' Marzu 2006, Triq Pisoniano saret triq ġdida fi Triq l-10 ta' Ottubru 1942<sup>52</sup>.

**Margerita Attard** illi toqgħod fi Triq Pisoniano xehdet illi sa minn mindu kienet żgħira tiftakar lill-missierha jaċċedi għar-raba' tiegħu minn fuq il-passagg' illi jinsab eżatt faċċata tad-dar tagħha. Tgħid illi dan il-passagg' illi jasal sal-baħar huwa l-uniku aċċess għar-raba'. Fuq naħa minnhom ta' dan il-passagg' kien hemm ukoll bir li kien jintuza regolarment sabiex jittella' minnu ilma li kien jintuza għax-xorb, għat-tisqija u anki għall-ħasil tal-ħwejjeġ. Żiedet tgħid illi r-raba' tal-konvenut tinsab faċċata tad-dar tagħha. Il-passagg' għal dan ir-raba' dejjem kien minn fuq il-passagg' mertu ta' din il-vertenza u hija tiftakar lil Karmenu Sceberras ossia n-nannu tal-konvenut jgħaddi minn dan il-passagg' bil-bhima sabiex jibqa' diehel għar-raba' tiegħu. Tgħid ukoll illi għalkemm l-ewwel biċċa raba' tal-konvenut tmiss mat-triq huwa qatt ma kellu aċċess għar-raba' mit-triq.

**Ġuzepp Bajada** xehed illi ilu familjari mal-inħawi in kwistjoni għal madwar dawn l-aħħar għoxrin sena għar-raġuni illi hu għandu bi qbiela razzett li huwa aċċessibbli minn passagg' li jibda' minn Triq Pisoniano. Spjega illi r-raba' tal-konvenut tinsab fl-istess inħawi u ukoll hija aċċessibbli mill-istess passagg' illi huwa l-uniku aċċess li l-konvenut għandu għar-raba' tiegħu. Xehed illi qatt ma jaf illi kien hemm aċċess għar-raba' tal-konvenut minn fuq it-triq. Dan l-istess passagg' jintuza wkoll minn bdiewa oħra illi għandhom ir-raba' tagħhom aktar 'il ġewwa mill-konvenut. Żied jgħid illi hu stess gieli uża l-passagg' in kwistjoni mingħajr ebda xkiel u l-istess passagg' kien jintuza wkoll sabiex jittella' l-ilma minn bir li kien hemm f'dan il-passagg'.

**Margaret Cauchi** xehdet illi missierha kellu mqabbel lilu raba' aċċessibbli mill-passagg' in kwistjoni. Tgħid ukoll illi r-raba' tal-konvenut jinsab fil-bidu ta' dan il-passagg' u ukoll huwa aċċessibbli minn fuq il-passagg' għaliex m'hemmx aċċess ieħor minn fuq it-triq.

In kontro-eżami tishaq illi l-konvenut għandu dritt jgħaddi minn fuq il-passagg' in kwistjoni għaliex dejjem minn hemm kien jaċċedi għar-raba' tiegħu u qablu l-antenati tiegħu. Tgħid li

---

<sup>52</sup> Dok. RBY 2' a fol. 708, Vol. IV tal-proċess.

aċċess ieħor ma hemmx. Hija tiddekrivi r-raba' tal-konvenut bħala li hija mdawwra bil-ħitan tas-sejjeġħ għajr għal parti waħda illi llum hija magħluqa b'ħajt bil-ġebel tal-kantun. Dan il-ħajt ukoll kien tas-sejjeġħ biss twaqqa' mit-trakkijiet illi jgħaddu mit-triq u għalhekk inbidel. Tgħid ukoll illi parti mir-raba' tal-konvenut hija fl-istess livell ta' Triq Pisoniano biss m'hemmx aċċess minn din in-naħa. Żiedet tgħid illi r-raba' tal-konvenut tmiss ma' tlett triqat.

**Francis Buttigieg** xehed illi d-dar tal-ġenituri tiegħu tinsab fi Triq Pisoniano ġia Triq l-10 ta' Ottubru 1942 u għalhekk jaf illi l-passaġġ in kwistjoni jibda minn Triq Pisoniano u jibqa' s'jjer sal-baħar. Jgħid illi dan il-passaġġ dejjem kien miftuħ u jintuza mill-bdiewa illi għandhom ir-raba' tagħhom dlonk dan il-passaġġ. Spjega illi dan jgħodd ukoll għall-konvenut illi għandu r-raba' tiegħu fil-bidu tal-passaġġ b'entrata għall-ewwel parti tar-raba' mill-bidu tal-passaġġ u entrata oħra li twassal għat-tieni porzjon raba' li tinsab aktar 'il ġewwa fil-passaġġ.

In kontro-eżami xehed illi r-raba' tal-familja tiegħu tmiss kemm mar-riħ tal-passaġġ in kwistjoni kif ukoll ma' Triq Żabbetta. Jgħid illi hu jgħaddi għar-raba' tiegħu kemm mill-istess passaġġ li jgħaddi minnu l-konvenut kif ukoll minn aċċess ieħor illi għandu għat-triq pubblika. B'referenza għar-raba' tal-konvenut xehed illi porzjon raba' hija livell tat-triq waqt illi l-porzjon l-oħra tinsab aktar 'l isfel mit-triq.

**Maria Antonia Cordina**, li hija proprjetarja ta' *farmhouse* adjaċenti għad-dar ta' residenza ta' Margerita Attard, xehdet illi r-raba' tal-konvenut tinsab kważi faċċata tal-*farmhouse* tagħha u fuq in-naħa tal-lemin tal-passaġġ illi hemm faċċata tad-dar ta' Margerita Attard. Xehdet illi l-aċċess għar-raba' tal-konvenut huwa minn fuq il-passaġġ mertu tal-vertenza liema passaġġ dejjem kien liberament aċċessibbli għan-nies bir-riġel, bil-karettun jew bil-moħriet. Tgħid ukoll illi fil-passaġġ kien hemm bir li kien jintuza regolament.

In kontro-eżami xehdet illi r-raba' tal-konvenut tmiss ma' tlett (3) toroq: Triq Pisoniano ġia Triq l-10 ta' Ottubru 1942, mat-triq li ssejħilha ta' Cilia għaliex twassal għall-proprejta' tal-familja Cilia (in ri-eżami tgħid illi din hija Triq Żabbetta) u mal-passaġġ mertu ta' din il-kawża. Tgħid illi r-raba' tal-konvenut qatt ma kellha aċċess minn Triq Pisoniano u għalkemm il-ħajt tar-raba' fuq din it-triq huwa tal-kanun, dan huwa hekk għaliex il-ħajt tas-sejjeġħ kien waqa' u tranga.

**Joseph Azzopardi** xehed illi huwa familjari mal-inħawi in kwistjoni u jiftakar liz-ziju tiegħu stess jgħaddi mill-passaġġ in kwistjoni sabiex jidhol għar-raba' tiegħu. Dan l-istess passaġġ jipprovdni aċċess lill-konvenut għar-raba' tiegħu. Azzopardi semma wkoll persuni oħra illi jgħaddu minn dan il-passaġġ. Xehed illi għalkemm anki hu għandu l-jedd jgħaddi minn fuq dan il-passaġġ, illum il-ġurnata in forza ta' ftehim li laħaq mal-familja Cilia huwa fetaħ aċċess

iehor għar-raba' tiegħu liema aċċess illum huwa mit-triq privata tal-familja Cilia. Azzopardi jiftakar ukoll illi matul il-passaġġ in kwistjoni kien hemm bir li jintuza pubblikament.

In kontro-eżami xehed illi r-raba' tal-konvenut tmiss ma' Triq Pisoniano, mal-passaġġ in kwistjoni u ma' Triq Żabbetta. Spjega illi Triq Żabbetta kienet privata, proprjeta' tal-familja Cilia u dejjem kienet tkun magħluqa b'xatba min naħa t'isfel tagħha. Il-proprjetarju Cilia miet madwar tletin sena ilu u maż-żmien ix-xatba li kien hemm spicċat u t-triq ġiet tali li wieħed jista' jgħaddi minnha. Spjega illi għalkemm maż-żmien beda jaċċeddi għar-raba' tiegħu minn Triq Żabbetta, fl-istess waqt baqa' jagħmel użu anki mill-passaġġ sabiex jgħaddi bil-mohriet. Xehed illi l-passaġġ dejjem kien wieħed pubbliku, jibqa' tiela' sal-baħar. Il-konvenut dejjem aċċeda r-raba' tiegħu mill-passaġġ in kwistjoni għaliex qatt ma kellu aċċess minn band'ohra. Żied jgħid illi Triq Żabbetta fil-parti kollha illi tmiss mar-raba' tal-konvenut hija aktar wiesa' mill-aċċess u faċilment aċċessibbli għaliex illum trangat u ingħatat il-konkos.

**Mary Doris Cascun** xehdet illi hi u zewġha għandhom raba' li jinsab adjaċenti għal dak tal-konvenut u li bħall-konvenut huma wkoll jgħaddu minn fuq il-passaġġ mertu tal-vertenza sabiex jaċċedu għar-raba' tagħhom għaliex dan huwa l-uniku passaġġ.

In kontro-eżami xehdet illi r-raba' tal-konvenut tmiss ma' Triq Pisoniano. Fuq din in-naħa r-raba' tiġi livell mal-imsemmija triq u tinsab imdawwra b'ħajt tal-kantun.

Tgħid illi sa minn snin twal ilu dejjem aċċedew għar-raba' mill-passaġġ in kwistjoni għar-raġuni illi dan kien l-uniku aċċess peress illi l-familja Cilia kienu għalqu Triq Żabbetta u ma kienux iħallu min jgħaddi minn hemm.

**Toni Buttigieg** xehed illi r-raba' tal-konvenut jinsab fil-bidu tal-passaġġ illi jagħti għal Triq Pisoniano u l-konvenut għandu l-fethiet għar-raba' tiegħu minn fuq il-passaġġ. Xehed illi anki hu u martu jgħaddu minn fuq dan il-passaġġ sabiex jaslu għar-raba' tagħhom li tinsab aktar 'il ġewwa mir-raba' tal-konvenut. Semma wkoll illi minn fuq dan l-istess passaġġ jgħaddu wkoll Ġużeppi Bajada u Francis Buttigieg fost ohrajn.

### **Ir-relazzjoni teknika**

Il-perit tekniku pprezenta r-relazzjoni tiegħu li tinkludi wkoll diversi pjanti fejn fihom juri r-raba' tal-konvenut u l-passaġġ in kwistjoni kif ukoll il-livelli varji bejn it-toroq li magħhom tmiss ir-raba' tal-konvenut<sup>53</sup>.

Fir-relazzjoni tiegħu il-perit tekniku spjega illi “*il-ħajt li hemm jifred il-proprjeta' tar-rikorrenti mir-raba' tal-konvenut jidber li l-parti mill-fetha in kwistjoni sa Triq Pisoniano huwa ħajt tas-sejjeġh diviżorju*

---

<sup>53</sup> A fol. 1136 et seq, Vol. VI tal-proċess.

*filwaqt li l-parti ta' wara l-fetħa sal-limiti tal-proprjeta' tal-atturi huwa bajt tas-sejjeħħ parzjalment bajt diviżorju u parzjalment bajt tal-ilquħħ (retaining wall)."*<sup>54</sup>

Il-Qorti rat illi ma saritx eskussjoni tal-perit tekniku u lanqas ma ntalbet il-ħatra ta' periti addizzjonali. Tqis dan bħala li da parti tal-partijiet f'din il-kawża jikkostitwixxi aċċettazzjoni tal-fehmiet u konkluzjonijiet espressi mill-perit tekniku.

Fid-dawl ta' dan il-Qorti sejra tqis ir-relazzjoni teknika bħala prova ta' fatt flimkien mal-provi l-oħra.

### **Punti Sollevati fin-noti ta' sottomissjonijiet**

Qabel tinoltra fil-mertu tal-kwistjoni il-Qorti tqis opportun illi tittratta l-ammissibilita' o meno tal-eċċezzjoni li ġiet sollevata mill-konvenut fin-nota ta' sottomissjonijiet tiegħu.

Fin-nota ta' sottomissjonijiet tiegħu il-konvenut jissollewa dak illi jsejjaħ bħala 'punt' ta' ordni pubbliku. B'nota tal-20 ta' Awwissu 2021 l-atturi osservaw illi fin-nota ta' sottomissjonijiet tiegħu il-konvenut issollewa punt ġdid meta qanqal il-kwistjoni tal-formazzjoni u l-iżvilupp tat-toroq. Jgħidu illi din il-kwistjoni hija novella għall-azzjoni għaliex fl-ebda waħda mill-eċċezzjonijiet sollevati mill-konvenut ma kien hemm xi eċċezzjoni li tolqot din il-materja. Il-konvenut irribatta fin-nota tiegħu tas-6 ta' Settembru 2021 illi din hija kwistjoni ta' ordni pubbliku li per konsegwenza tista' tiġi sollevata f'kull stadju tal-proċeduri inkluż ukoll mill-Qorti *ex officio*.

Is-subinċiż (2) tal-Artikolu 728 tal-Kodiċi ta' Organizzazzjoni u Proċedura Ċivili, Kap 12 tal-Liġijiet ta' Malta, jittratta l-kwistjoni tal-eċċezzjonijiet ulterjuri. Id-disposizzjoni taqra hekk:

*(2) Ebda eċċezzjoni obra ma tista' tingħata f'waqt iebor tal-kawża; b'dan li l-qorti tista' meta jsirilha rikors mill-konvenut jew appellat tippermetti li jinġhataw iktar eċċezzjonijiet, jekk din tkun sodisfatta li kien hemm raġunijiet validi l-għaliex ma jkunux inġhataw fin-nota tal-eċċezzjonijiet jew fir-risposta.*

It-test ta' din id-disposizzjoni huwa ċar daqs il-kristall. Il-legislatur għamilha ċara illi l-eċċezzjonijiet għandhom jittressqu fir-risposta ġuramentata b'dan illi l-atturi jkollhom żmien suffiċjenti illi jressqu l-provi tagħhom u jiddefendu ruħhom adegwament. Bħala regola, eċċezzjonijiet ulterjuri m'humix permissibbli. Madanakollu, il-legislatur ħaseb ukoll li jipprovi għal sitwazzjonijiet fejn fil-kors tal-proċeduri jinbtu fatti jew informazzjoni ġdida li l-konvenut ma kellux konjizzjoni tagħha fl-istadju meta ppreżenta r-risposta ġuramentata tiegħu u għalhekk tinbet il-ħtieġa li titressaq eċċezzjoni ulterjuri. Din hija biss l-eċċezzjoni għar-regola u proprju għaliex hija eċċezzjoni għar-regola, il-legislatur ħaseb illi jirregola anki

<sup>54</sup> A fol. 1139, Vol. VI tal-proċess.

l-kwistjoni tal-eċċezzjonijiet ulterjuri. Ebda eċċezzjoni ulterjuri ma tista' titressaq f'nota ta' sottomissjonijiet b'tali mod u manjiera li taħsad lill-avversariju u tiġbidlu t-tapit minn taħt saqgħajh fi stadju tant inoltrat meta ma jkunx possibbli għalih jiddefendi ruħu. Huwa għalhekk illi s-subinciz (2) jistabbilixxi illi qabel tiġi sollevata eċċezzjoni ulterjuri jeħtieġ ta' bilhaqq illi l-konvenut, permezz ta' rikors, jitlob il-permess tal-Qorti sabiex b'rikors separat iressaq dik l-eċċezzjoni ulterjuri. Huwa mħolli fid-diskrezzjoni assoluta tal-Qorti sabiex tevalwa jekk jeżistux raġunijiet suffiċjenti sabiex tilqa' dik it-talba. Din l-indaġni tinvolvi illi l-Qorti teżamina jekk kienx hemm raġunijiet validi il-għaliex tali eċċezzjonijiet ma ġewx sollevati fir-risposta ġuramentata.

Matul is-seduta tal-5 ta' Novembru 2021, wara li l-Qorti ssuspendiet il-prolazzjoni tas-sentenza u kkonċediet lill-partijiet l-opportunita' illi jiddefendu ruħhom dwar l-eċċezzjoni li tqanqlet mill-konvenut fin-nota ta' sottomissjonijiet tiegħu, il-konvenut irrileva illi l-eċċezzjoni minnu sollevata hija mpernjata fuq provi li diġa kienu formanti parti mill-att tal-kawża. Saħaq illi din hija kwistjoni ta' *public policy* u li għalhekk tista' tiġi sollevata fi kwalunkwe stadju inkluż ukoll mill-Qorti *ex officio*.

Il-Qorti tqies li kwistjonijiet ta' ordni pubbliku jistgħu jitqajmu mill-gudikant *ex officio* u li dan huwa stabbilit b'gurisprudenza kostanti. F "**Amato Gauci Veronique et vs Zammit Marco et**" deciza mill-Qorti tal-Appell Inferjuri fid-19 ta' Mejju 2004, il-Qorti spjegat:

*"Illi għal dak illi jirrigwarda l-azzjonijiet civili, l-procedura tillimita hafna l-inizjattivi li l-Qorti tista' tiebu minn rajha. Fost dawn, per eżempju, hemm il-gurisdizzjoni, fejn jekk jirrizultalha illi m'għandbiex kompetenza jew gurisdizzjoni biex tisma' kawża, il-Qorti tista' "ex-officio" tqajjem din il-kwistjoni peress illi hi ta' ordni pubbliku. L-istess fil-każ ta' Mandat in Factum fejn il-Qorti tista' "ex-officio" teżamina r-raġunijiet għall-brug ta' dan il-Mandat (ara **Xuereb vs Xuereb** Appell 27 ta' Marzu, 2003):*

1. *"Huwa principju magħruf illi l-lmballef civili għandu, fl-għoti tas-sentenza f'kawża, joqgħod rigorozament fil-limiti tal-kontestazzjoni b'mod illi waqt li hu obbligat jokkupa ruħu mill-kwistjonijiet kollha dedotti fil-gudizzju mill-partijiet, min-naha l-ohra ma jistax jitratta u jirrizolvi kwistjonijiet li l-partijiet ma ssollevawx u ma sottomettevwx għad-decizzjoni tiegħu, ammenocche non si tratta minn kwistjonijiet ta' ordni pubbliku li l-lmballef hu obbligat jirrileva "ex officio" - "**Joseph Gatt vs Joseph Galea**", Appell Civili, 12 ta' Lulju 1965; "**Regina mart Francis Cacciottolo vs Francis Cacciottolo**", Appell Civili, 30 ta' Gunju 1976;*

2. *"Il-Qorti m'ghandbiex tissollewa eccezzjonijiet li mhix awtorizzata espressament mill-Kodici ta' Organizzazzjoni u Procedura Civili jew minn konsiderazzjonijiet ta' ordni pubbliku, altrimenti kwalunkwe kwistjoni legali tkun tista' tigi sollevata mill-Qorti, Prattika din mhix rakkomandabbli li tista' twassal ghal sitwazzjoni fejn il-Qorti tiddeciedi fuq l-eccezzjoni taghha stess" -"Anthony Hammett noe vs Vincent Genovese pro et noe", Appell Kummerjali, 31 ta' Jannar 1991."*

Decizjoni ohra f'dan is-sens kienet dik moghtija mill-Qorti tal-Appelli Civili Inferjuri fl-ismijiet **"Borg vs Halmann Limited"** fl-20 ta' Ottubru 2003 fejn inghad li:-

*"Hu principju maghruf illi fl-ghoti tas-sentenza f'kawza l-gudikant ghandu joqgħod rigorożament fil-limiti tal-kontestazzjoni b'mod illi waqt li hu obligat jikkupa ruhu mill-kwistjonijiet kollha dedotti fil-gudizzju mill-partijiet; min-naha l-ohra ma jistax jittratta u jirrisolvi kwistjonijiet li l-partijiet ma ssollevawx u ma sottomettewx għad-decizjoni tiegħu. Dan dejjem salv meta non si tratta minn kwistjoni ta' ordni pubbliku fejn allura l-gudikant hu obligat li jirrileva 'ex officio'. Ara **"Cacciattolo utrinque"**, Appell Civili, 30 ta' Gunju 1976.*

F' **"Galea et vs Calleja pro et"** deciza fil-25 ta' Mejju 2001, il-Qorti tal-Appell spjegat għal darb' ohra li:-

*"Fis-sistema gudizzjarju tagħna, l-Qorti m'ghandbiex tissollewa eccezzjonijiet, li ma hix awtorizzata espressament mill-Kodici tal-Organizzazzjoni u Procedura Civili jew minn xi konsiderazzjoni serja ta' ordni pubbliku. Dan billi bhala norma l-gudikant għandu jiddeciedi l-kawza billi joqgħod fuq il-binariju tal-kontestazzjoni li jressqulu l-partijiet."*

Fl-istess sens kienet is-sentenza fl-ismijiet **Gatt vs Debono et** tat-2 ta' Frar 1990 moghtija mill-Prim' Awla tal-Qorti Civili:

*"Skont il-principji tal-Gustizzja l-ebda Qorti m'ghandha d-dritt li tissollewa eccezzjonijiet "ex officio" blief dawke li l-ligi stess timponi fuqha bhala dover, li huwa dejjem konness ma' xi kwistjoni tal-ordni pubbliku..."*

Din il-Qorti tqis li l-argumentazzjoni mressqa mill-konvenut f' dan l-istadju hekk finali ta' din il-kawza, ma tikkwalifikax bhala kwistjoni li tista' tigi sollevata *ex officio* minn din il-Qorti. Skont il-konvenut, l-azzjoni negatorja li l-atturi qed jipproponu dwar din il-proprjeta' tmur kontra l-politika pubblika kostitwita mill-Kodici tal-Pulizija u għaldaqstant hija

improponibbli. Madanakollu, dan il-punt qatt ma gie mqajjem matul is-snin li fihom ilha pendent i din il-kawza. Sahansitra llum il-gurnata l-artikolu 20 tal-Kap 10 tal-Ligijiet ta' Malta ilu mhassar mill-2009 u ghalhekk din il-Qorti ma tistax tifhem b' liema ginnastika legali ghandha tasal biex tqajjem *ex officio* kwistjoni bhal dik li qed isemmi l-konvenut fi zmien fejn l-artikolu 20 tal-Kap 10 m' ghadux *in vigore* u hemm regoli ohra applikabbli. Il-konvenut lanqas biss qatt ma accenna ghal din id-disposizzjoni fi zmien precedenti ghall-2009 u dana nonostante li l-kawza giet istitwita fl-2007.

Ferrara fil-ktieb tieghu "Teoria del Negozio Illecito"<sup>55</sup> jispjega li:

*"Noi dobbiamo risalire al diritto romano. Qui appunto s' incontra la figura dell' ius publicum, cui non era lecito alle parti derogare...L' ius publicum e' cioe' quel diritto che e' stabilito nell' interesse generale dei cittadini, che e' stato introdotto nell'interesse pubblico e che percio' ciene a limitare la liberta' individuale nelle sue manifestazioni...Si noti pero' che l'ius publicum risulta sempre da leggi, cioe' non e' un ipotetico e vago interesse sociale che puo' esser preso in considerazione dal giudice per annullare una convenzione, ma e' un interesse sociale gia' espresso legislativamente.*

*...Un punto fondamentale pero' e' questo, che in tutti i casi si ha sempre un ius, cioe' una legge costituita la quale riguarda principalmente l' interesse generale.*

*Non importa che vi siano regolati anche degli interessi privati, purché vi sia di mezzo un interesse pubblico; questo prevale ed infonde alla disposizione un carattere di inderogabilita' di fronte alla volonta' privata...*

*Per non dilungarci ancora in queste citazioni, possiamo con sicurezza affermare che la dottrina medioevale su questo tema sia una continuazione della teoria romana, nell' ammettere cioe' che la volonta' dei privati trovi soltanto ostacolo nelle leggi d' interesse generale, ma che l' interesse generale per se' solo non ha valore, se non e' sancionato ed affermato dal comando o dal divieto legislativo.:*

Ikompili jghid li:

*"...Voglio soltanto condensare e raccogliere due idee che emergono luminosamente da tutte questevicende dei lavori preparatori, cioe':*

- 1. La disposizione che vieta le convenzioni contrarie all' ordine pubblico e' una riproduzione del principio romano: ius publicum privatorum pactis non potest infringi.*
- 2. Il diritto pubblico od ordine pubblico risulta da leggi e piu' specialmente da quelle leggi che interessano la generalita' dei cittadini.*

---

<sup>55</sup> Ferrara Francesco, Teoria del Negozio Illecito nel Diritto Civile Italiano, 1902, Societa' Editrice Libreria, Milano, pagina 47 et seq.

*...La parola ordine significa ordinamento, assegnamento, disposizione di ogni cosa a suo posto. La parola pubblico significa sociale, della società'. Dunque ordine pubblico significa regolamento della società', disposizione delle persone, delle corporazioni, delle autorità pubbliche nella società'. Ora chi è che ha regolato la società'? La legge. Chi è che ha fissato il grado delle persone, delle corporazioni, delle autorità pubbliche? La legge. Chi è che conserva, che protegge questo grado? Sempre la legge. L'ordine pubblico dunque è un effetto, una conseguenza, una produzione della legge; perciò bisogna tradurre la frase: leggi che interessano l'ordine pubblico, con l'altra: leggi che producono l'ordine pubblico."*

Ikompili jispjega li :

*"Ma l'ordine pubblico non ha una esistenza logica indipendente, esso non preesiste al legislatore, ma emana da esso e non esiste che per esso. La legge infatti è padrona d'organizzare la società', come più le piace, e come l'ordine pubblico è strettamente legato a questa organizzazione di cui non è che una delle facce, si può dire che la volontà sola della legge le dà nascita...  
...L'ordine pubblico si connette essenzialmente alla costituzione della società' ed abbraccia tutto ciò che è stato dettato nel suo interesse..."*

*Perché vi sia violazione dell'ordine pubblico (in senso specifico) occorre una legge imperativa, una legge che l'ordinamento giuridico ha sanzionata per far valere gli interessi della generalità di fronte agli interessi singoli, e proteggere i fondamenti morali ed economici della vita comune. Questa legge imperativa è normale e predominante nel terreno del diritto pubblico, dove si tratta dell'ordinamento politico della società', sia nel suo organismo che nei suoi membri e nelle funzioni che sono loro assegnate, ma anche nel terreno del diritto privato speciali considerazioni morali ed economiche o politiche influiscono a far sanzionare in modo coattivo certe norme, la cui capacità giuridica e la capacità d'agire degli individui, lo stato delle persone, la forma di certi atti, le condizioni d'acquisto o perdita dei diritti, ecc.*

*L'offesa a questa imperiosa volontà della legge è un'offesa all'ordine pubblico."*

Il-Qorti hija tal-fehma konsiderata illi l-‘punt’ sollevat mill-konvenut fin-nota ta’ sottomissjonijet tiegħu mhux xejn għajr eċċezzjoni ulterjuri. Dan il-‘punt’ sollevat qatt ma tqajjem hlief f’ dan l-istadju hekk tardiv tal-kawza.

Fid-dawl tal-premess, il-Qorti tqis illi l-eċċezzjoni sollevata mill-konvenut fin-nota ta’ sottomissjonijet tiegħu tmur kontra r-regoli proċedurali kif riflessi fl-Artikolu 728(2) tal-Kap 12 u għaldaqstant din l-eċċezzjoni hija inammissibbli, kif ukoll hija ta’ tali natura li lanqas ma tista’ tigi mqajjma *ex officio* minn din il-Qorti. Il-Qorti sejra għalhekk tiskarta kwalunkwe argumentazzjoni li giet imressqa dwar tali punt.



## L-indole tal-azzjoni

Hija ġurisprudenza kostanti dik illi tistabbilixxi illi n-natura tal-azzjoni hija deżunta mit-talbiet kif ifformolati fir-rikors promotur. Fis-sentenza tal-Qorti tal-Appell deċiża fit-18 ta' Jannar 1950 fl-ismijiet **Frank German vs Domenico Azzopardi** inġhad illi “*L-indoli ta' l-azzjoni tigi deżunta mbux tant mill-kliem pju' o meno eżatti ta' l-att istitutiv tal-gudizzju, imma mill-iskop li għaliha huwa ntiz il-gudizzju.*”

Il-Qorti tagħmel ukoll refrenza għas-sentenza fl-ismijiet **Carlo Pace vs Giuseppe Riccardo Bugeja** deċiża mill-Prim'Awla tal-Qorti Ċivili fl-1 ta' Ottubru 1935 fejn inġhad illi:

*“il-kriterju biex tingharaf azzjoni wahda mill-obra, huwa l-iskop ta' l-azzjoni; jekk id-domanda tkun pogguta esklużivament fuq il-pussess bhala fatt u tigi mitluba l-manutenzjoni jew reintegrazzjoni f'dak il-pussess, allura l-azzjoni hija possessorja; jekk id-domanda hija fondata fuq l-offiżza tal-proprjeta', allura l-azzjoni hija petitorja”.*

Fil-każ ta' llum, għalkemm l-atturi naqsu milli fir-rikors promotur jindikaw b'mod esplicitu ix-xorta tal-azzjoni minnhom esperita, dan johroġ b'mod inekwivoku mill-premessi u mit-talbiet fejn l-atturi sa mill-bidu nett tal-azzjoni jtkellmu dwar **dritt** li huma għandhom u dwar lezjoni li dak id-dritt garrab konsegwenza tal-aġir tal-konvenut. Dan huwa evidenti mill-fatt illi l-atturi talbu mill-Qorti dikjarazzjoni li l-konvenut ma' jgawdi ebda jedd ta' passagg minn fuq il-proprjeta' tar-rikorrenti sabiex jaċċedi għar-raba' tiegħu u li għalhekk ma kellu ebda jedd illi jiffirma fetha fil-ħajt li mhuwiex proprjeta' tiegħu. Dikjarazzjoni f'dan is-sens isservi sabiex jiġi eliminat dak l-istat illi preżentement jikkonsisti f'fetha fil-ħajt li jiddividi l-proprjetajiet rispettivi tal-partijiet f'din il-kawża u li jinsab ixekkel lill-atturi fit-tgawdija shiħa tal-proprjeta' tagħhom dan għaliex il-konvenut qiegħed jgħaddi minn dan il-passagg sabiex jaċċedi għar-raba' proprjeta' tiegħu li hija adjaċenti għall-passagg in kwistjoni. L-atturi talbu għalhekk li l-konvenut jiġi ordnat jirripristina l-ħajt għall-istat illi kien fih u cioe billi jagħlaq il-fetha minnu ffurmata. Ġia minn qari tat-talbiet u tal-premessi huwa evidenti illi l-atturi qegħdin jinvokaw l-*actio negatoria* li hija wahda ta' indole petitorju li fin-natura generika tagħha thares id-dritt ta' proprjeta'.

In-natura tal-azzjoni giet ikkonfermata mill-atturi meta fin-nota ta' sottomissjonijiet tagħhom ddikjaraw illi dik proposta minnhom hija proprju l-*actio negatoria*.

## L-actio negatoria

L-actio negatoria hija wahda minn erba' azzjonijiet ta' indole petitorju. Azzjoni petitorja hija msejsa fuq żewġ preżunzjonijiet: (i) li min jeżercita l-azzjoni huwa s-sid tal-proprjeta'; (ii) li l-proprjeta' hija hielsa minn kull servitu'. Malli l-attur jagħmel il-prova li huwa s-sid tal-

proprietà, l-onere tal-prova jxaqlab fuq il-konvenut li jrid jagħmel il-prova dwar is-servitù ta' dritt ta' passagg.

Il-ġurista **Laurent** fi **Principi di Diritto Civile**<sup>56</sup> jgħalliem illi “L'azione negatoria e' altresì un'azione reale che il proprietario di un fondo promuove contro colui che vi si attribuisce senza diritto qualche servitù, e conchiude che il suo fondo sia dichiarato libero da questa servitù, e che sia inibito il convenuto di usarne. ... Nascendo che le azioni da un diritto reale, non possono venir promosse che da colui il quale ha questo diritto reale, vale a dire dal proprietario del fondo cui la servitù è dovuta, o che si pretende libero da questo onere ... E' in questo senso che Pothier si esprime ; egli dice: `nell'una e nell'altra azione, vale a dire tanto nella negatoria quanto nella confessoria, spetta a colui che pretende un diritto di servitù di giustificarlo, secondo la massima: “incumbit onus probandi ei qui dicit`.”

Dan it-tagħlim ġie rifles mill-Qrati tagħna f'diversi sentenzi in materia. Hekk per eżempju fis-sentenza mogħtija minn din il-Qorti kif diversament presjeduta fil-kawża fl-ismijiet **Maria Muscat et vs Joseph Xuereb et** deciza fit-3 ta' Marzu 2009 fejn wara li ċċitat l-awtur Ricci għaddiet sabiex tkompli tgħid hekk:

*“Min jipproponi din it-tip ta' kawża jrid fl-ewwel lok jagħti prova li hu proprietarju tal-immobbli li jippretendi li m'hijiex soggetta għall-servitù. Giulio Venzi (Manuale di Diritto Civile Italiano, UTET 1931, pagna 296) jispjega li l-azzjoni negatorja, “.....e' data al proprietario contro chi pretenda di avere un diritto reale sulla cosa, diritto che egli nega. **Il proprietario deve provare il suo diritto di proprietà, e l'atto che ha turbato il suo godimento**; quando ha dato queste prove, non deve far altro, e cio' per effetto del carattere di esclusivita' che ha il diritto di proprietà. Spetta al convenuto di provare il diritto reale che pretende, e se non fa questa prova, il giudice dichiara la inesistenza del preteso diritto”.*

Minn dawn l-insenjamenti dottrinali u ġurisprudenzjali isegwi illi s-suċċess tal-azzjoni jistriħ fuq il-prova ta' tlett (3) elementi :-

Jinkombi fuq l-attur illi jagħmel il-prova illi huwa s-sid tal-proprietà mertu tal-kawża. Malli ssir din il-prova tiskatta l-prezunzjoni legali illi l-proprietà mhijiex soggetta għal servitù. Konsegwentement l-onere tal-prova jxaqleb fuq il-konvenut illi jrid jagħmel il-prova li l-fond tal-attur huwa soġġett għal servitù favur il-konvenut;

L-attur irid juri bi provi konvinċenti illi l-konvenut ikkommetta molestja ta' dritt meta eżercita' jedd ta' servitù fuq il-proprietà tal-atturi;

Għall-kuntrarju ta' dak minnu vantat il-konvenut ma jirnexxilux jagħmel il-prova illi għandu jedd ta' servitù.

---

<sup>56</sup> Vol.VIII – Pag.356 – para.285 sa 288

Hija kopjuża l-ġurisprudenza li tittratta s-servitu' ta' passagg' u kif dan jitrissel. Il-punt kardinali huwa dak illi servitu' tnaqqas mit-tgawdija libera tal-propjeta' u għaldaqstant servitu' għandha dejjem tiġi nterpretata f'sens ristrett biex waqt illi ma tfixkilx il-jedd ta' min igawdi mis-servitu', fl-istess waqt ma tkomplex tbgħabbi b'aktar piż il-fond servjenti.

Ai termini tal-Artikolu 455(1) u (3) tal-Kap. 16 tal-Liġijiet ta' Malta kif applikat fil-ġurisprudenza kostanti, id-dritt ta' passagg' huwa meqjus bhala servitu' mhux kontinwa għar-raġuni li ma jiġix Prattikat il-ħin kollu. Dan id-dritt jista' jkun mhux apparenti jew apparenti għaliex ikun fid-deher illi terzi qegħdin jagħmlu użu minn dak il-passagg'. Bis-saħħa tal-artikolu 469(1) tal-Kodiċi Ċivili, servitu' bħal dik taht eżami tista tinkiseb biss bis-saħħa ta' titolu u cioe b'att pubbliku<sup>57</sup>. Għaldaqstant, id-dritt ta' passagg' ma jista' qatt jinkiseb bis-saħħa tad-destinazzjoni tas-sid taż-żewġ fondi jew bis-saħħa tal-preskrizzjoni akkwizittiva<sup>58</sup>.

F'dan is-sens kienet is-sentenza tal-21 ta' Novembru 2006 mogħtija mill-Qorti tal-Magistrati (Jurisdizzjoni Superjuri) - Sezzjoni ta' Jurisdizzjoni Generali fil-kawza "**Emanuel Sultana et vs Joseph Cremona et**" fejn inghad :

*"Is-servitu' ta' passagg' huwa klassifikat fil-liġi u fid-dottrina bhala wiehed apparenti u diskontinwu; apparenti għax jidher illi terzi jkunu qed jgħaddu minn fuq art ta' haddiehor, u diskontinwu għax dan id-dritt ma jiġix eżerċitat il-ħin kollu. "La servitu' di passaggio e' discontinuo pei suoi caratteri, e dalla legge e' collocata appunto fra le servitu' discontinue." (Digesto Italiano : vol. XXI. pt. 3 pag 151 per V. Galante). Għalhekk servitu' bħal dan jista' jiġi akkwistat biss bis-saħħa ta' titolu. "Per titolo s'intende l'atto giuridico, formale, costitutivo di una servitu', sia esso una convenzione gratuita od onerosa, sia una disposizione di ultima volonta': la vendita o la divisione sono le convenzioni con le quali piu' frequente si stabiliscono le servitu' prediali." (op. cit. pag.153)"*

Fuq l-istess binarju huwa l-pronunzjament tal-Prim'Awla tal-Qorti Civili li fis-sentenza tagħha fl-ismijiet **Nazzareno Schembri et vs. Leonilda Farrugia** deciza fit-18 ta' Frar 2004, rriteniet illi:

*"Huwa pacifiku in tema ta' dritt, anke għaliex dan hu bekk preskritt mill-Artikolu 469 (1) tal-Kodiċi Civili illi s-servitu' diskontinwa bħal ma hija dik tal-passagg [Artikolu 455(3)] vantat mill-konvenuta ma tistax tiġi stabbilita blief bis-saħħa ta' titolu - eccettwat il-każ ta' passagg necessarju fejn għandek fond interkjuż, u li allura jista' jinkiseb – u ma jistax anzi jiġi stabbilit la bil-preskrizzjoni u lanqas bid-destinazzjoni tas-sid taż-żewġ fondi;*

<sup>57</sup> Ara: **Vella vs Grech** deciza mill-Qorti ta' l-Appell fit-13 ta' April 1951

<sup>58</sup> Ara: **James Oliver et vs Joseph Testa et**, deciza mill-Prim'Awla tal-Qorti Ċivili fil-11 ta' Marzu 2003; fil-kawza **Joseph Zammit et vs Carmelo Psaila et** deciza fl-1 ta' Ottubru 2001.

*Meta l-ligi ssemmi titolu qed tirreferi għall-att pubbliku. Ara a propozitu s-sentenza fl-ismijiet **Carmelo Galea et vs Giuseppe Aquilina**, Appell Civili, 20 ta' Lulju 1970. Huwa proprju għalhekk li jinsab enunċjat illi `s-servitu` ma tistax tigi preżunta u jebtiegilha tigi pruvata; u f' każ ta' dubju għandha tigi eskluża. U dan jgħodd aktar f' każ ta' servitu` ta' passagg, li bhala servitu` diskontinwa għandha normalment tigi pruvata per mezz ta' titolu.` – **Giovanni Sant vs Vincenzo Bugeja et**, Prim` Awla, Qorti Civili, 12 ta' Frar 1959.”*

Ta' rilevanza qawwija għall-każ ta' illum huwa dak illi ngħad fis-sentenza fl-ismijiet **Giorgio Zammit vs Francesca Borg** deciza fl-24 ta' Gunju 1960 fejn il-Qorti tal-Appell qalet hekk:

*“Is-servitu` ta' passagg hija diskontinwa, u bhala tali ma tistgħax tigi kreata blief bis-sabha ta' titolu, ammenokke ma jkunx il-każ ta' fond interkjuż. U l-prova li jrid jagħmel min jippretendi s-servitu trid tkun fit-terminu tac-citazzjoni; b`mod illi, jekk hu jippretendi li għandu dritt ta' passagg fuq fond mbux generikament imma b`certu mod, hu għandu jipprova anki t-titolu tal-mod kif jippretendi li għandu dritt jipprattika l-passagg. Għax il-ligi stess teżigi li s-servitu` għandha tigi eżercitata skond it-termini tat-titolu.*

*Billi wiehed jakkwista fond bhala li jgawdi dritt ta' passagg fuq fond kontingwu, ebda prova ma tidderiva favur tiegħu mill-att tal-akkwist għaliex id-dikjarazzjoni tal-venditur fis-sens li l-fond minnu trasferit igawdi dritt ta' passagg fuq fond kontingwu ma tiswa xejn bhala titolu li teżigi l-ligi, jekk is-sid tal-fond pretiż serventi ma jkun ha ebda parti f`dak l-att.*

*F`materja ta' kostituzzjoni ta' servitu` l-interpretazzjoni għandha tkun restrittiva favur il-fond pretiż serventi, u ma jistgħux isiru kongetturi.”*

L-uniku eċċezzjoni għar-regola stabbilita taħt l-Artikolu 469(1) tal-Kap16 hija dik ravvizata fit-tieni paragrafu tal-imsemmi artioklu. Id-disposizzjoni taqra hekk:

*“B`danakollu, is-servitu` ta' mogħdija għall-użu ta' fond tista' tinkiseb bil-preskrizzjoni ta' tletin sena, jekk dan il-fond ma jkollux hrug iehor fuq it-triq pubblika; u kull servitu` obra li, fil-11 ta' Frar, 1870, kienet għa miksuba taħt liġijiet ta' qabel, ma tistax tigi attakkata.”*

Terga u tgħid il-Qrati tagħna holqu eċċezzjoni fl-eċċezzjoni għaliex kif ingħad fis-sentenza fl-ismijiet **Josephine Micallef et vs Paul Bonello et**, deciza mill-Prim`Awla tal-Qorti Civili fit-12 ta' Ottubru 2006, “*anke passagg destinat b`kuntratt jista' jigi terminat f'każ ta' ftuh ta' triq pubblika adjacenti l-fond allura interkjuż*”.

Dan ifisser illi servitu` ta' passagg tista' tinkiseb bis-saħħa tal-preskrizzjoni trentennali eċċezjonalment meta jirriżulta li l-fond dominanti huwa interkjuż u li għalhekk il-htiega ta' aċċess minn fuq l-art ta' haddiehor hija indipendenti mir-rieda ta' min qiegħed jirreklama dak il-jedd. Fit-trattat **Istituzioni**, il-gurista **Pacifici Mazzoni**, iġid illi “*In ogni caso lo stato di chiusura del fondo non deve essere la conseguenza di un fatto compiuto o consentito dal proprietario; perciocchè allora non si verificherebbe punto la condizione della necessita` assoluta o relativa del passaggio;*

occorre che esso sia l'effetto di un avvenimento indipendente dalla volontà di lui."<sup>59</sup> Hekk ukoll jingħad minn **Baudry-Lacantinerie** fit-trattat **Dei Beni**:

*"E` dunque soltanto allorchè l'interclusione risulta da un caso fortuito, come il cambiamento del letto di un fiume, ovvero allorchè esiste da tempo immemorabile di modo che sia impossibile determinare la causa, che il proprietario del fondo interchiuso può reclamare il diritto di passaggio accordato dai nostri articoli. Le parti non possono far subire al vicino le conseguenze di una interclusione che risulta dal loro fatto."*<sup>60</sup>

Il-prinċipju dejjem jibqa' li s-sid ma jistax hu stess joħloq sitwazzjoni fejn jisforza l-aċċess minn fuq l-art tal-vicin, imbagħad jinsisti li l-vicin għandu jassogġetta ruħu għal dak id-dritt. Hekk gie ritenut mill-Qorti tal-Appell fil-kawza fl-ismijiet **Maria Giovanna Vella vs Arturo Grech** deciza fit-13 ta' April 1951 fejn ingħad:

*"Is-servitu ta' passagg ma tistax tigi akkwistata blief bis-sabha ta' titolu. Biex tista' tigi akkwistata bil-preskrizzjoni hemm bżonn li l-fond pretiż dominanti jkun interkjuż, jgigifieri li ma jkollux brug għat-triq għax ikun imdawwar bil-fondi vicini. Dik l-interkjużura però ma tridx tkun l-effett ta' bejgħ, tpartit jew qasma, imma trid tkun l-effett ta' avveniment indipendenti mill-volontà tal-proprjetarju tal-fond pretiż dominanti jew ta' l-awturi tiegħu."*

Dawn l-insenjamenti gew rribaditi fis-sentenza mogħtija mill-Prim'Awla tal-Qorti Ċivili fis-16 ta' Jannar 2003 fl-ismijiet **Francis Baldacchino et vs George Debono** fejn ingħad hekk:

*"Biex l-interkjużura ta' fond tagħti lok għall-mogħdija fuq il-fondi vicini, hemm bżonn li dik l-interkjużura tkun l-effett ta' avveniment indipendenti mill-volontà tal-proprejtarju ta' dak il-fond."*

Naturalment, id-difiza fuq dan il-binarju u cioe fuq il-fatt li l-aċċess huwa meħtieġ minħabba interkjużura, tfalli fejn jirrizulta li l-fond dominanti mhuwiex interkjuż għar-raġuni li jkun aċċessibbli minn bnadi oħra li jagħtu fuq triq pubblika u li allura jagħmel minn dak l-aċċess wieħed aktar idoneo għaliex ma jgħabbix il-proprjeta' ta' terzi b'servitu'. Dan jgħodd indipendentement mill-kumdita' o meno li tikkaratterizza l-aċċess alternattiv. F'dan il-kuntest, referenza ssir għas-sentenza tal-Qorti tal-Appell tat-30 ta' Jannar 1956 fil-kawza **Giovanna Caruana vs Lucy Davies et** fejn ingħad :-

*"Is-servitu ta' passagg bi servitu' diskontinwa, li tista' biss tigi stabbilita bis-sabha ta' titolu u mbux ta' preskrizzjoni, blief meta l-fond ikun interkjuż, jgigifieri ma jkollux brug iehor fuq it-triq pubblika, f' liema każ, l-istess servitu' tkun tista' tigi akkwistata bil-preskrizzjoni ta' tletin sena. Għall-interkjużura tal-fond hu ekniparat il-każ meta, għalkemm il-fond ikollu passagg għal fuq it-triq pubblika, dan il-passagg joffri diffikulta' jew ikun perikoluż. Imma l-kumdita' ma tagħtix lok għad-dritt ta' passagg necessarju. Rekwiżit essenzjali tad-dritt ta' passagg necessarju huwa l-interkjużura assoluta, jew almenu dik relattiva*

<sup>59</sup> Vol. III, parte seconda, pa. 209, n. 257

<sup>60</sup> Paġ. 815

*tal-fond u għalhekk jekk il-fond għandu passagg għat-triq pubblika li, għalkemm mbux komdu, lanqas ma hu eccessiv għal min jgħaddi minnu bir-rigel, ma jistax jingħad li dak il-fond huwa interkjuż u li għandu dritt ta` passagg necessarju fuq ir-raba` ta` hadd ieħor.”*

### **Ikkunsidrat:**

Ir-riżoluzzjoni tal-vertenza odjerna tistrih fuq il-kunsiderazzjoni ta' diversi fatturi.

Fl-ewwel lok, l-*actio negatoria* li fuqha hija bbażata l-azzjoni attriċi, teziġi l-prova tat-titolu primarjament da parti tal-atturi li jekk isehhilhom jagħmlu din il-prova ma jkun jonqoshom jagħmlu ebda prova oħra. F'dan l-istadju mbagħad l-oneru tal-prova jxaqleb fuq il-konvenut li jrid juri bi provi konvċenti u konkludenti illi għandu titolu aħjar minn dak vantat mill-atturi.

Minn qari tal-eċċezzjonijiet sollevati mill-konvenut, senjatament fil-paragrafu (a) tal-eċċezzjoni numru 6, jirriżulta illi huwa qiegħed jirrikonoxxi t-titolu ta' proprjeta' illi l-atturi għandhom fuq il-passagg in kwistjoni. Il-kontestazzjoni tiegħu ddur madwar il-fatt illi l-passagg huwa soġġett għal dritt ta' passagg favur il-konvenut sabiex jaċċedi għar-raba' tiegħu adjaċenti għall-imsemmi passagg.

Mill-provi li ġew imressqa il-Qorti hija sodisfatta illi l-atturi sehhilhom jagħmlu l-prova tat-titolu tagħhom. L-atturi akkwistaw il-passagg de quo mill-poteri tas-soċjeta' S.O.C. & K. Co. Ltd permezz ta' kuntratt ta' bejgħ tat-30 ta' Marzu 2007 fl-atti tan-Nutar Dottor Pamela Mifsud Bonnici. A sua volta, S.O.C. & K. Co. Ltd akkwistat il-passagg mill-poteri tal-Baruni Dottor Carmel Apap Bologna Sceberras D'Amico Ingunaez permezz ta' kuntratt tas-26 ta' Mejju 1992 fl-atti tan-Nutar Pierre Cassar. Mill-assjem tal-provi konsistenti f'diversi kuntratti, pjanti u *survey sheets*, jirriżulta ampjament ippruvat illi l-passagg dejjem kien parti integrali mill-proprjeta' tal-Baruni liema proprjeta' għaddiet għand il-Baruni in gran parti b'wirt permezz ta' testment tal-5 ta' Mejju 1979 kif fuq imsemmi.

Tajjeb jingħad illi fil-kuntratt tas-26 ta' Mejju 1992 ġie speċifikament imnizzel illi l-passagg de quo huwa soġġett għad-dritt ta' passagg għall-bqija tal-art proprjeta' tal-Baruni. Dan id-dritt reġa ssemma ukoll fil-kuntratt tat-30 ta' Marzu 2007 fejn ingħad illi l-passagg huwa soġġett għad-dritt ta' passagg favur il-Baruni għall-artijiet tiegħu u favur S.O.C. & K. Co. Ltd għall-proprjeta' tagħha, liema proprjetajiet jinsabu aktar 'il ġewwa mill-proprjeta' akkwistata mill-atturi permezz tal-kuntratt tat-30 ta' Marzu 2007.

In forza tal-kuntratt tas-26 ta' Mejju 1992, fis-27 ta' Marzu 2007 S.O.C. & K. Co. Ltd kisbet ċertifikat ta' titolu garantit fuq l-art minnha akkwistata. Fid-9 ta' April 2008 it-titolu ġie registrat fisem l-atturi. Tajjeb jingħad illi r-registrazzjoni tat-titolu garantit fuq il-passagg

saret kif soġġetta għad-dritt ta' passagg' favur terzi. Dan jirrispekkja dak li gie mnizzel fil-kuntratt tas-26 ta' Mejju 1992 u dak tat-30 ta' Marzu 2007.

Għalhekk, jirrizulta illi l-atturi jgawdu titolu garantit ta' proprjeta' fuq il-passagg' de quo li huwa soġġett għad-dritt ta' passagg' b'kull mezz favur il-Baruni u favur S.O.C. & K. Co. Ltd għall-proprjetajiet li huma għandhom aktar 'il g'ewwa minn dik mibjugħa lill-atturi. Il-kuntratt tas-26 ta' Mejju 1992 u dak tat-30 ta' Marzu 2007 ma jagħmlu ebda referenza għal xi terzi illi għandhom jedd ta' passagg' minn fuq il-passagg' de quo.

Il-konvenut jeċċepixxi illi huwa għandu dritt ta' passagg' minn fuq il-passagg' in kwistjoni sabiex jaċċedi għar-raba' proprjeta' tiegħu. Mill-provi rrizulta illi fil-fatt hemm fetha fil-ħajt li mill-passagg' tagħti aċċess għar-raba'.

Il-Qorti tinnota illi l-konvenut kien ambivalenti fid-difiza illi għażel. Il-konvenut laqa' billi eċċepixxa li huwa għandu titolu naxxenti mill-kuntratt ta' donazzjoni tat-18 ta' Ottubru 1993 liema kuntratt jagħti lill-konvenut dritt ta' passagg' minn fuq il-passagg' mertu ta' din il-vertenza. Fl-istess waqt, il-konvenut eċċepixxa wkoll illi l-fetha fil-passagg' ilha hemm għal aktar minn tletin sena u li allura huwa kiseb il-pussess fuq il-fetha u d-dritt ta' passagg' permezz tal-preskrizzjoni akkwizittiva trentennali.

Il-Qorti tosserva illi fil-kontro-eżamijiet serrati tal-konvenut l-abbli difensur tal-atturi ippressa lill-konvenut sabiex jagħmilha ċara fuq liema bażi jistrih id-dritt minnu vantat u cioe jekk hux fuq it-trapass taż-żmien jew inkella fuq titolu. Il-konvenut xehed hekk:

*Dr Anton Refalo: Id-dritt li inti qiegħed tgħid u ilek żmien tgħid illi għandek ta' passagg' minn hemmbekk minn fuq dak li semmejna ġej minn xi kuntratt? Jew ġej għaliex ir-raba' tiegħek huwa magħluq jiġifieri ma għandux brug għal triq pubblika? Minn fejn ġej id-dritt tiegħek?*

*Ix-Xhud: Id-dritt ġej mill-antik, ilu mill-origini, minn hemm, għax dik hija triq li tagħti aċċess għar-raba kollu mill-punent biss u jeskludi r-raba tan-naba tal-Lvant, qatt ma kien hemm aċċess. Jien hemmbekk nafu minn meta kont daqxejn ta' tifel kont immur nilgħab hemmbekk u kont immur man-nannu jien bil-bhima, nafu senwa l-post jien.*

*Dr. Anton Refalo: Jiġifieri mela d-dritt tiegħek qiegħed tgħid li ġej biż-żmien hux bekk?*

*Ix-xhud: Id-dritt tiegħi ilu hemm. Imbagħad tniżżel fil-kuntratt ta' bejn il-ġenituri tiegħi ...*

*Dr Anton Refalo: U inti ...*

*Ix-xbud:* *Bejn il-ġenituri u jien.*

*Dr Anton Refalo:* *U f'ta' qabel mhux imniżżeġel f'ta' qablu?*

*Ix-xbud:* *Hemmbekek ma jidhirx.*

*Dr Anton Refalo:* *Hux bekek? Imma allura d-dritt tiegħek ġej biż-żmien...*

*Ix-Xbud:* *Iva. Imma fil-kuntratt issemma' li huwa konformi mad-drittijiet li kien hemm qabel dawke id-drittijiet...<sup>61</sup>*

Fix-xhieda tiegħu il-konvenut jinsisti li għalkemm jibbaża d-dritt minnu vantat fuq dritt akkwizit permezz tal-preskrizzjoni trentennali, fl-istess waqt jinsisti li dan id-dritt huwa rifless f'kuntratt.

Eżaminati l-provi kelma b'kelma l-Qorti tqis illi d-dritt vantant mill-konvenut qatt ma kien wieħed ċert tant illi meta sar il-kuntratt ta' donazzjoni, il-partijiet fuq dak il-kuntratt, ossia l-konvenut u l-ġenituri tiegħu hassew il-htieġa illi jniżżlu dan id-dritt minnhom pretiż fil-kuntatt li bih l-art għaddiet għand il-konvenut. Il-Qorti fliet il-kuntratti kollha illi nisslu l-proprjeta' fost il-familjari tal-konvenut sakemm ir-raba' għaddiet f'idejh. Imkien ħlief fil-kuntratt ta' donazzjoni tat-18 ta' Ottubru 1993 ma jissema illi dik ir-raba' tgawdi xi jedd ta' aċċess minn fuq il-passaġġ mertu ta' din il-vertenza. Mill-provi hareġ ukoll illi ga la darba l-kuntratt ta' donazzjoni kien wieħed bejn persuni membri tal-istess familja ma sarux ir-riċerki. In-Nutar Paul George Pisani kkonferma li ma kinux saru riċerki u li niżżel fuq l-att ta' donazzjoni dak sugġerit lilu mill-partijiet fuq dak l-att. Dan ifisser illi d-dikjarazzjonijiet magħmulha fuq l-att ta' donazzjoni ma ġewx verifikati li jfisser li l-provenjenza tat-titolu vantat mill-konvenut fuq il-passaġġ qatt ma ġie vverifikat. Ciononostante, abbażi tal-kuntratt ta' donazzjoni tat-18 ta' Ottubru 1993, il-konvenut applika għar-registrazzjoni ta' titolu assolut fuq "Porzjoni art "Ta' Zabbetta", fil-limiti ta' Sannat, Għawdex tal-kejl ta' cirka 1360m.k." li "Tgawdi dritt ta' access minn passagg privat fuq il-lvant."<sup>62</sup>

Il-Qorti tosserva illi minkejja li saret talba għar-registrazzjoni ta' titolu fuq l-art u tad-dritt ta' passaġġ, waqt illi pprezenta kopja tal-applikazzjoni, il-konvenut naqas milli jipprezenta prova li dik l-applikazzjoni ġiet milqugħa u li fil-fatt kiseb ċertifikat ta' titolu skont kif mitlub. Ironikament ukoll, waqt illi l-kuntratt ta' donazzjoni jgħid illi din l-art tgawdi dritt ta' passaġġ minn fuq l-art li l-Qorti stabbiliet hija proprjeta' tal-atturi, sew il-pjanta annessa mal-att ta'

<sup>61</sup> A fol. 1086, Vol. VI tal-proċess.

<sup>62</sup> 'Dok. RB 2' a fol. 43, Vol. I tal-proċess.



donazzjoni<sup>63</sup> kif ukoll dik annessa mal-applikazzjoni għar-registrazzjoni tat-titolu<sup>64</sup> juru l-art tal-konvenut bħala li hija magħluqa minn kull naħa, mingħajr ebda fetha.

Magħduda l-provi lkoll flimkien il-Qorti ssib illi l-konvenut ma rnexxilux jagħmel il-prova tat-titolu minnu vantat. Il-Qorti qieset ukoll illi f'kemm pjanti u *survey sheets* ġew sottomessi għall-analiżi u l-ġudizzju tagħha, il-ħajt mertu ta' din il-vertenza jidher konsistentement bħala wiehed shiħ matul il-medda li tikkonċerna din il-kawża. Dan xehdu wkoll Frank Calleja li fis-sena 1992 hejja *survey sheet* tal-art li kienet sejra tinbiegħ lil S.O.C. & K. Co. Ltd. Oliver Ruggier ukoll ikkonferma fix-xhieda tiegħu illi "*Jien nibqa' ngħid li jien fl-opinjoni tiegħi meta xtrajtha ma kienx hemm fetha hemmbeke.*"<sup>65</sup>

Huwa fiż-żmien sussegwenti għal din is-*survey sheet* u cioe fiż-żmien bejn li l-art inxtrat minn S.O.C. K& Co. Ltd u li parti minnha nbiegħet lill-atturi illi tfaċċat il-fetha fil-ħajt in kwistjoni. Dan jikkombacja mal-akkwist tal-art mill-konvenut fis-sena 1993. Ironikament ukoll, mal-kuntratt ta' donazzjoni tal-1993 ġiet annessa pjanta li ukoll turi li l-ħajt mertu ta' din il-kawża kien wiehed shiħ mingħajr ebda fethiet.

Inutli għall-konvenut illi ressaq diversi xhieda li lkoll saħqu li d-dritt ta' passaggġ dejjem kien minn fuq il-passaggġ de quo. Din id-difiża ma hix utli fl-isfond li kif ġia' ngħad, hawn si tratta ta' dritt ta' passaggġ li ma jistax jigi akkwistat bil-preskrizzjoni. Lanqas ma jregi l-argument illi l-passaggġ huwa neċessarju minhabba interkjużura tar-raba' tal-attur. Il-provi urew b'mod kristallin illi r-raba' tal-konvenut taffaccja fuq toroq. Il-medda kollha tar-raba' tal-konvenut fuq in-naħa opposta għal dik minn fejn il-konvenut jippretendi dritt ta' passaggġ, taffaccja kollha kemm hi fuq Triq Żabbetta li hija skemata bħala triq pubblika sa mis-sena 1934. Il-parti ta' quddiem tar-raba' taffaccja fuq Triq Pisoniano waqt illi parti oħra tar-raba' taffaccja fuq triq ġdida ossia Triq il-Qortin. Il-konvenut jakkampa fuq il-fatt illi hemm diżlivell bejn it-toroq u r-raba' tiegħu. Anki hawn ġie kontradett għaliex il-provi juru li min-naħa ta' Triq Pisoniano ir-raba' hija livell mat-triq. Il-pjanti redatti mill-Perit tekniku jikkonfermaw dan. Fl-istess pjanti hemm ukoll konferma illi waqt illi hemm postijiet fejn jirrizulta diżlivell sostanzjali bejn il-wiċċ tal-ħamrija u l-livell tat-triq, hemm ukoll partijiet oħra fuq in-naħa li tagħti għal fuq Triq Żabbetta fejn id-diżlivell huwa minimu għall-aħħar. Dan ifisser illi mhux talli r-raba' tal-konvenut mhijiex interkjuża, talli hija faċilment aċċessibbli sew minn Triq Pisoniano kif ukoll minn Triq Ta' Żabbetta. Il-Qorti tqis illi ma jistax iregi l-argument tal-konvenut illi l-aċċess mit-toroq pubbliċi mhux possibbli għaliex ir-raba' tiegħu minnha nfiha qiegħda f'diżlivell bejn porzjon u ieħor. Il-pjanti redatti mill-perit tekniku juru li l-ewwel porzjon raba' tal-konvenut hija faċilment aċċessibbli minn fuq Triq Pisoniano waqt illi t-tieni porzjon raba' tista' tigi aċċessata minn entratura fi Triq Żabbetta f'dik il-parti fejn hemm l-iċken diżlivell bejn l-imsemmija triq u r-raba' tal-konvenut.

<sup>63</sup> Dok. RB1 a fol. 40, Vol. I tal-proċess.

<sup>64</sup> Dok. RB2 a fol. 44, Vol. I tal-proċess.

<sup>65</sup> A fol. 642, Vol. III tal-proċess.

Ferm il-premess, jidher għalhekk illi l-konvenut ma jgawdi ebda jedd fuq il-passagg proprjeta' tal-atturi.

Il-Qorti tqies ukoll li fl-ewwel talba tagħhom, l-atturi mhux biss talbu dikjarazzjoni li l-konvenut ma ghandu l-ebda drittijiet fuq il-passagg in kwistjoni izda wkoll li ma kellu l-ebda dritt li jagħmel il-fetha f' forma ta' bieb f' hajt li mhux proprjeta' tieghu u għal go proprjeta' li ma ghandu l-ebda dritt fuqha. Il-Qorti tqies li dwar dik il-parti ta' din it-talba li tirrigwarda dikjarazzjoni li l-konvenut ma ghandhux dritt li jagħmel il-fetha f' forma ta' bieb għal go proprjeta' li ma ghandu l-ebda dritt fuqha, din sejra tigi milqugħa peress li kif ġia' kkonstatat, ma giex ippruvat li l-konvenut għandhu dritt ta' passagg minn fuq din il-proprjeta' in kwistjoni.

Dwar it-talba għal dikjarazzjoni fis-sens li l-konvenut ma kellu l-ebda dritt li jagħmel il-fetha f' forma ta' bieb f' hajt li mhux proprjeta' tieghu, din il-Qorti sejra tagħmel is-segweni osservazzjonijiet fit-taqsimu li jmiss dwar jekk il-hajt huwiex hajt divizorju jew hajt ta' lqugh. Madanakollu, din il-Qorti tqies ukoll li għandha tezamina wkoll il-fatt li gie allegat li l-fetha fil-hajt in kwistjoni għal fuq il-passagg in kwistjoni ilha tezisti għal hafna zmien. Servitu ta' fetha bħalma hi servitu ta' tieqa hija servitu kontinwa u li tidher. Fis-sentenza tal-Prim' Awla fil-31 ta' Jannar, 2003 (Citazzjoni Numru. 509/1998/1) fl-ismijiet Joan Cachia vs Marianna Schembri intqal dwar in-natura ta' servitu ta' tieqa:

*"L-Artiklu 455(1) jgħid li dawn huma kontinwi jew mhux kontinwi, li jidbru jew li ma jidbrux. Din id-distinzjoni hi ta' somma importanza rigward il-mod kif jistgħu jigu akkwistati d-diversi servitujiet;*

*Huwa indiskuss illi "l-apertura ta' tieqa f'hajt divizorju hi kostituzzjoni ta' servitu" ("Francesca Spiteri et noe -vs- Carmelo Spiteri", Appell Civili, 1 ta' Avissu 1966). Servitu` li titqies "kontinwa" u "li tidber". U allura għall-eżistenza tagħha trid tigi kostitwita b`xi wabda mill-modi dettati mill-Artikolu 457, jgħifieri:-*

*(a) bis-sabha ta' titolu;*

*(b) bil-preskrizzjoni, jekk il-fond li fuqu tigi ezercitata jista' jinkiseb bil-preskrizzjoni;*

*(c) bid-destinazzjoni ta' sid ta' żewġ fondi."*

F' Grima Joseph et vs German Brian, deciza fl-24 ta' Settembru 2004, il-Qorti ta' l-Appell spjegat li għar-regola generali hija li ebda wiehed mill-girien ma jista' minghajr il-kunsens ta' l-iehor jagħmel twieqi jew aperturi fil-hajt divizorju, japplikaw l-eccezzjonijiet tas-servitujiet:

*"Minn dan naraw li l-ligi stess timponi restrizzjonijiet fuq l-użu tal-proprjeta' billi komproprjetarju ta' hajt komuni li jaqsam il-fond tieghu minn dak tal-gar ma jistgħax jiftab aperturi f' dak il-hajt billi dawn*

*jaggravaw lill-gar...Ghal dawn ir-regoli, pero` hemm l-eccezzjonijiet li huma s-servitujiet li jaghtu drittijiet reali lill-sid il-fond fuq fond adjaceti. Infatti sid fond adjaceti jista` jakkwista drittijiet, kontra r-regoli enuncjati mill-ligi, jew permezz tal-ligi nfisha jew bil-fatt tal-bniedem...Id-dritt jista` jigi ukoll akkwistat bi preskrizzjoni.”*

F` Charles Caruana vs Giuseppa Gauci et deciza fit-3 ta` Lulju 1995, il-Qorti ta` l-Appell Civili spjegat is-segwenti:

*“Le servitu` apparenti sono quelle che si manifestano con opere esteriori, come una porta, una finestra, un acquedotto. Le servitu` non apparenti sono quelle che non hanno segni visibili della loro esistenza, come per esempio, la proibizione di fabbricare sopra un determinato fondo, o di non fabbricare che ad una altezza stabilita. Vi e` una differenza di redazione nelle due definizioni scritte nell` art 689. La legge nel definire le servitu` apparenti richiede opere esterne, mentre sembra accontentarsi di segni esteriori, quando definisce le servitu` non apparenti. La legge non si limita a definire le servitu` apparenti, esigendo delle opere esterne, essa porge esempi che spiegano il suo concetto; sono vere opere, vale a dire lavori che hanno un carattere di [ermanenza, di perpetuita` (Laurent – Principii di Diritto Civile). L-istess awtur fl-opera tieghu citata jzid jghid ukoll `Le servitu` debbono essere apparenti perche` possano acquistarsi con la prescrizione e con la destinazione del padre di famiglia,; in entrambi I casi, importa che l`attenzione del proprietario del fondo serviente sia desta affinche` possa opporsi alle imprese del suo vicino` (Laurent, op cit. Vol. VII/VIII, para. 135- 136 pag 130).”*

Il-Qorti tqies li mix-xhieda migbura fosthom dik moghtija minn Frank Calleja, Albert Callus u Oliver Ruggier, ma kienx hemm fetha fil-hajt in kwistjoni. Irrizulta wkoll mill-aerial photos tal-MEPA datati 1988 li ma kienx hemm fethiet fil-hajt. Ghalhekk, jekk kellu jigi kkalkolat it-trapass taz-zmien mis-sena 1988 sal-prezentata ta` din il-kawza jew it-trapass taz-zmien mis-sena li sar il-kuntratt ta` donazzjoni a favur tal-konvenut fil-1993 sal-prezentata ta` din il-kawza, ma kienx ikun ghadu ghadda zmien sufficjenti sabiex il-konvenut jakkwista xi dritt fuq il-fetha fil-hajt bi preskrizzjoni akkwizittiva trentennali. Ghaldaqstant, in kwantu l-konvenut allega li huwa akkwista servitu ta` bieb/fetha fil-hajt mertu ta` din il-kawza bi preskrizzjoni u trapass ta` zmien, din ukoll tfalli.

### **Ikkunsidrat:**

Permezz tar-raba` talba tagħhom l-atturi talbu dikjarazzjoni illi l-hajt li jifred il-passagg proprjeta` tagħhom mir-raba` tal-konvenut huwa proprjeta` tal-atturi stante illi huwa hajt ta` lqugh. Il-konvenut irribatta din l-eccezzjoni billi sostna li assolutament mhuwix korrett li dan il-hajt in kwistjoni huwa hajt ta` lqugh.

Fir-relazzjoni tieghu il-perit tekniku nkarigat minn din il-Qorti spjega bil-gurament tieghu illi dik il-parti tal-hajt illi jifred il-proprjeta` tal-atturi mir-raba` tal-konvenut, mill-fetha sa Triq Pisoniano huwa hajt tas-sejjiegh divizorju. Il-perit tekniku komplja jispjega illi l-bqija

tal-ħajt u cioe mill-parti ta' wara l-fetħa sal-limit tal-proprjeta' tal-atturi huwa parzjalment diviżorju u parzjalment ħajt ta' lqugh.

Dan ifisser illi l-partijiet tal-ħajt illi huma ħajt diviżorju għandhom jinżammu in komun bejn l-atturi u l-konvenut waqt illi l-atturi huma proprjetarji biss ta' dik il-parti mill-ħajt illi sservi bhala ħajt ta' lqugh hekk kif jidher fuq il-pjanta a fol 1143 annessa mar-relazzjoni teknika.

## **Decide**

Għal dawn il-motivi l-Qorti qegħda taqta' u tiddeciedi din il-kawża billi:

Tilqa' l-ewwel, it-tieni u t-tielet talba ta' l-atturi mentri tiċhad l-ewwel, it-tieni, it-tielet, il-ħames u s-sitt eċċezzjonijiet tal-konvenut b' dana illi qed tipprefiġġi termiu ta' xahrejn sabiex il-fetħa tiġi magħluqa a spejjeż tal-konvenut u taħt is-superviżjoni tal-Perit Claude R Mallia u fin-nuqqas li jsir dan, tawtorizza lill-atturi li jagħmlu dawk ix-xogħolijiet neċessarji a spejjeż ta' l-istess konvenut taħt is-superviżjoni ta' l-istess Perit Claude R. Mallia.

Tipprovdi dwar ir-raba' talba tar-rikorrenti fis-sens li tilqa' r-raba' eċċezzjoni tal-konvenut limitament u tiddikjara illi l-ħajt li jifred il-passaġġ proprjeta' tal-atturi mir-raba' propjeta' tal-konvenut huwa in parti ħajt diviżorju u in parti ħajt ta' lqugh b'dan illi l-atturi huma proprjetarji esklussivi biss ta' dik il-parti tal-ħajt li l-perit tekniku Claude R Mallia ndika bhala li hija ħajt ta' lqugh. Tiddikjara illi l-bqija tal-ħajt huwa wieħed diviżorju li għandu jkun miżmum in komun u fi kwoti ugwali bejn il-partijiet.

Tordna lill-konvenut sabiex iħallas l-ispejjeż kollha ta' din il-kawża.

(ft) Simone Grech  
Maġistrat

(ft) Silvio Xerri  
D/Reġistratur

Vera Kopja

Għar-Registratur